

శ్రీ విశ్వ మీమాంస

తెలుగు సామ్రాజ్యత్వ వాస్తవాలకు

అగ్రాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సవ్యసాచిన్!”

సంస్థాపకులు :
బ్రహ్మలీన

భగవాన్ శ్రీసత్యానంద మహర్షిలవారు

గౌరవసంపాదకులు :

పూజ్య **శ్రీబ్రహ్మనంద తీర్థ స్వామీలవారు**

సంపాదకులు :

శ్రీ శ్రీహరి తీర్థ స్వామీలవారు

9959300918

సహాయ సంపాదకులు :

పురుషోత్తమబ్రహ్మచారి 9885372369

సంపుటము 64 సంచిక 10

శ్రీ భర నామ సంవత్సరము

అశ్వయుజమాసము - అక్టోబరు 2011

రెండు సంవత్సరాల చీండా : రూ. 100/-

జీవిత చీండా : 1,115/-

పోషకులు : 2,115/-

రాజపోషకులు : 5,115/-

మహారాజపోషకులు : 11,115/-

ఉత్తర ప్రత్యుత్తరములలో మీ చందానంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

visit website : www.srisatyanandamaharshi.org

☎ 08622-258561, 258518, సెల్ : 9440279712,

విషయసూచిక

1. భగవన్నుతి.....	2
2. ప్రార్థన.....	3
3. ఆరోగ్య విధులు.....	4
4. శ్రీమద్భాగవతామృతము.....	8
5. మహాభారతం.....	11
6. శ్రీరామాయణ తరంగిణి.....	17
7. శ్రీతిపురసుందరి వేదపాదస్తవము.....	25
8. మానసిక శక్తి పరిణామము.....	26
9. సుభాషిత రత్నమాల.....	29
10. త్యాగరాజ కీర్తనలు.....	30
11. సద్గురు లేఖావళి.....	32
12. నమ్మరా నరుడా.....	33
13. శుద్ధికరములు.....	34
14. వేమనపద్యాలు కోపము.....	35
15. విదురనీతి.....	36
16. శ్రీరమణమహర్షి బోధ.....	37
17. ఎరుకపాట.....	38
18. ఆశ్రమవార్తలు.....	39
19. Sparks of spiritual wisdom.....	41

ముఖచిత్రము

భగవాన్ శ్రీసత్యానంద మహర్షిలవారు

పచ్చాబ్దమ్

అక్టోబరు 2011

1. ఉపాంగ లలితా వ్రతము

శ్రీసత్యానందమహర్షిలవారి
15వ పుణ్యారాధన

2. గాంధీ జయంతి

భానుపక్షి

3. సరస్వతీ పూజ

4. దుర్గాష్టమి

5. మహానవమి ఆయుధపూజ

6. విజయదశమి శమీపూజ

8. గోద్వాదశి, పద్మనాభద్వాదశి

9. దానాఫలప్రతారంభము

11. క్షీరాస్తభోజనము

కౌముదీ పూజ

14. అల్ల తద్దె

22. దుర్గోత్సవం

25. నరక చతుర్దశి

మాసశివరాత్రి

26. దీపావళి అమావాస్య

కేదారేశ్వర వ్రతము

27. కార్తీకమాసం ప్రారంభం

ఆకాశదీపము, గోపూజ.

భగవన్నుతి

రుద్రాధ్యాయము - నమకము - అష్టమానువాకము

8-1వ యజుస్సు :

నమ సోమాయ చ రుద్రాయ చ ॥

సాయణాచార్య తాత్పర్యము : స + ఉమాయ = సోమాయ పార్వతితో కూడియుండు వాడును, రోదనహేతువైన దుఃఖమును పోగొట్టువాడును అగు రుద్రునకు నమస్కారము.

భట్టభాస్కరులు : సోముడు : భక్తులను అనుగ్రహించు కాలమున రుద్రుడు(శివుడు) పార్వతీదేవీ సహితుడై ప్రత్యక్షమగును. 2. దేవుడు చంద్రస్వరూపుడు (అష్టమూర్తులలో నొకటి) అయి పితృదేవ మనుష్యులకు తృప్తి కలిగించును. 3. రుద్రుడు సోమయాగ స్వరూపుడును, ఆ రూపముచే యజమానులకు అభ్యుదయమును కలిగించును.



ప్రార్థన

**చతుర్భుజే చంద్ర కళావతంసే
కుచోన్నతే కుంకుమరాగశోణే ।
పుండ్రేక్షుపాశాంకుశపుష్ప బాణ
హస్తే నమస్తే జగదేక మాతః ॥**

నాలుగు భుజములుకలిగి చంద్రునివంటి కళలతో ప్రకాశించు సమస్త జగత్తును రక్షించుటకు కావలసిన ఆహారమును కలిగిన కుచములుగల కుంకుమతో ప్రకాశించు పుండ్రము, చెరుకుగడ పాశము, అంకుశము, పుష్పములు, బాణములు చేతియందు ధరించిన జగత్తునకు ఒకే తల్లియైన పార్వతీదేవికి నమస్కారము.

ఆరోగ్య విధులు

భగవాన్ శ్రీసత్యానందమహర్షులవారు



వ్యాయామ మొనర్చుట కంటే మొక్కలకు నీరు పోసిన తనకును, మొక్కలకును ప్రయోజనము లభించు నని శ్రీసత్యానందీయమున ఆశ్రమమును వీడనున్న బ్రహ్మచారులతో చెప్పియున్నాము.

**యది దత్తం వృక్షకాణాం
జలం త్వేషాం చ భోజనమ్ ।
వ్యాయామశ్చ భవే ద్యోఽపి
హే వత్సాః నాత్ర సంశయః ॥**

ఓ బిడ్డలారా! మొక్కలకు నీరు పోసిన వాటి కాహారము, మీ శరీరములకు వ్యాయామము నిస్సంశయముగ లభించుచున్నది.

వ్యాయామ మొనర్చునందున భుజించిన ఆహారము జీర్ణావస్థకు రాక రోగములుత్పన్నము లగును. ప్రకృతి నియమముల ననుసరించి నిత్యము నియమబద్ధుడై వ్యాయామము గావించుచున్న రోగములు దూరముగ నుండును. వ్యాయామమువలన కలుగు ప్రయోజనములను చరకమహర్షి ఇట్లు వాకొనుచున్నాడు.

**లాఘవం కర్మ సామర్థ్యం సైర్యం దుఃఖ సహిష్ణుతా ।
దోషక్షయోగ్ని వృద్ధి శ్చ వ్యాయామా దుపజాయతే ॥**

వ్యాయామము వలన శరీరలాఘవము (దేహము తేలికగ నుండుట) కర్మల జేయుటలో సామర్థ్యము, స్థిరత్వము (చపలత్వము లేకుండుట) సంభవించు కష్టములను సహించుశక్తి, సమస్త దోష విముక్తము, జీర్ణశక్తి యివి కలుగుచున్నవి.

సూర్యనమస్కార యోగాసనములను నిత్యము నియమానుసారము అభ్యసించుటవలన దేహమానంబులకు కలుగు లాభముల నిట్లు వ్రాసితిమి.

**నిత్యం సూర్యనమస్కారైః ఆసనాభ్యసనై స్తథా ।
ప్రాత రేవ తు ఘంటైవ కాలం యాపయ భక్తితః ॥**

ప్రతిదినము ప్రాతఃకాలమున నొకగంట కాలము సూర్యనమస్కారములను, ఆసనములను భక్తితో అభ్యసించుచు కాలమును గడుపుము.

తస్మా చ్చరీర దార్ఢ్యంతే భవే చిత్తస్య స్వస్థతా ।

త్వం సదా నియమే నైవ అవశ్యం తాని చాభ్యసేత్ ॥

అందువలన శరీరదార్ఢ్యము చిత్తస్థైర్యము కలుగును. నియమము తప్పక ప్రతిదినము సూర్యనమస్కార యోగాసనములను నీవు అభ్యసించుము.

వ్యాయామమువలన కలుగు లాభములను శాస్త్ర మిటుల విశదీకరించుచున్నది.

శరీరోపచయః కాంతి ర్గాత్రాణాం సువిభక్తతా ।

దీప్తాగ్నిత్వ మనాలస్యం స్థిరత్వం లాఘవం మృజా ॥

శ్రమక్లమపి పాషోష్ట శీతాదీనాం సహిష్టుతా ।

ఆరోగ్యం చాపి పరమం వ్యాయామా దుపజాయతే ॥

దేహము వృద్ధి జెందుట, అవయవములు సమానముగ పరిణామమును పొందుట, దేహకాంతి అభివృద్ధి జెందుట, జఠరాగ్ని ప్రజ్వలించుట, సోమరితనము దూరమగుట, స్థిరత్వము కలుగుట, శరీరము తేలిక యగుట, శరీరము వక్రత లేకుండుట, ఆయాసమును దాహమును, శీతలము ఉష్ణము మున్నగు వాటిని సహించుశక్తి గొప్ప ఆరోగ్యము మున్నగు సత్సంపదలు వ్యాయామమువలన కలుగుచున్నవి.

వ్యాయామానంతరము కొంతవడి విశ్రాంతి గైకొని పిమ్మట చన్నీట స్నాన మొనర్చు వలయును. స్నానమునకు ముందు కొంత తైలమును దేహ మంతయు వూసుకొని స్నానము చేయుట ఉత్తమము. ఈ నూనె దేహమునుండి తొలగుటకు శనగపిండిని కాని, పెసరపిండిని కాని కుంకుడుకాయ రసమును కాని వాడవలయును. వీటన్నిటికంటె నదులలో నున్న ఒండ్రు మట్టి శరీరమునందలి మాలిన్యమును తొలగించుటయేకాక చల్లదనమును ఇచ్చును. స్నాన సమయములలో సబ్బులను వాడుట మంచిది కాదు. సబ్బుల నుపయోగించుటవలన శరీరమునకు కల్పిత కాంతి వచ్చును. కాని చర్మము నందలి సహజకాంతి నశించును. ప్రవహించు నదులలో స్నానము చేయుట మంచిదే కాని నదీతీరములలో అసభ్యకృత్యము లొనర్పబడుటచే ఆ నీరంతయు మలిన మగును కాన అట్టి నదీ స్నానములు రోగముల నిచ్చునే కాని ఆరోగ్యము నొసంగజాలవు. కాన తన అనుకూలము ననుసరించి శుభ్రమైన శీతల జలమును ముందు శిరముపై పోసుకొని పిమ్మట శరీరముపై నుంచుకొని దేహమలినము తొలగునట్లు శాంతభావముతో చేయవలయును. స్నానమువలన ఎట్టి ప్రయోజనము కలుగునో శాస్త్రప్రమాణములను స్వీకరింపుము.

దీపనం వృష్యమాయుష్యం స్నాన మోజో బలప్రదమ్ ।

కందూ మల శ్రమ స్వేద తంద్రాతృద్దాహ పాపనుత్ ॥

స్నానమొనర్చుటవలన జఠరాగ్ని ప్రజ్వలించును. ధాతుపుష్టియు కలుగును. ఆయుర్దాయము

పెరుగును. తేజస్సు, బలము చేకూరును. దురదయు, మలినము, అలసట, చెమట, సోమరితనము, దాహము పాపచింతన నశించును.

స్నానం సర్వాంగ శుద్ధి ర్మలినం శుచికరం దేహకాంతి కరోతి ।

కండుఘ్నం స్వేదహారిశ్రమకరణహరం పైత్యదాహాది మేహాన్ ॥

దీప్తాగ్ని ర్ధాతు వృద్ధి స్సుఖకరమపి సంస్థభ కృత్పావనం చ ।

నానారోగోప శాంతిర్హితకరణకరం చిత్తశుద్ధిం కరోతి ॥

స్నానమువలన అవయవముల మాలిన్యము తొలగి పరిశుభ్రముగ నుండును. స్నానముచే దేహము కాంతివంతమై దురద, చమట, శ్రమ లేనిదై యుండును. పైత్యము దాహము మొదలగు మోహములు నివారణములై అగ్ని దీప్తి ధాతువృద్ధి కలిగి సుఖకరముగ నుండును. ఇంకను స్నానమువలన శరీరము బలిష్ఠమై పవిత్రమై, రోగదూరమై యుండును. స్నానము చిత్తశుద్ధిని కలిగించి హితము నొనర్చును.

స్నానమువలన కలుగు ప్రయోజనములను ‘ఉపదేశరత్నావళి’ యందు స్పష్టపఱచితిమి.

స్నానం దద్యాన్మహోత్సాహం బలం ధైర్యం శతాయుషమ్ ।

లాఘవం పరమం తేజ స్సౌఖ్య మారోగ్యమేవ చ ॥

ప్రాతఃకాల మొనర్పబడు స్నానము గొప్ప ఉత్సాహమును, బలమును, ధైర్యమును నూరు సంవత్సరముల పూర్ణాయుర్దాయమును లాఘవమును, తేలికను, శ్రేష్ఠమైన తేజస్సును, సుఖమును, ఆరోగ్యమును ప్రసాదించును.

ప్రాత శ్రీతోదకస్నానం యది కుర్యాత్తదుత్తమమ్ ।

శిర స్నానం శరీరస్య కాన్త్యారోగ్యాది దాయకమ్ ॥

ఉదయమువేళ శుభ్రమైన చన్నీటితో స్నానమొనర్చుట ఉత్తమము. ప్రతిదినము చేయబడు శిరస్నానము దేహమునకు గొప్పకాంతిని, ఆరోగ్యమును యిచ్చును.

అభ్యంగస్నానకరణం సప్తాహారాత్ర్యనంతరం ।

శిరస్తైలేన మర్దిత్వా శరీరం తదనంతరమ్ ॥

తదా శరీర సంవాహో త్సర్వాణ్యవయవాని చ ।

శుచీని కేవలం నైవ భగవంత్యారోగ్య వంత్వపి ॥

వారమునకు ఒక పర్యాయము అభ్యంగస్నానమును అనగ తలను, మిగిలిన అవయవములను నూనెతో మర్దన చేసుకొని నీరు పోసుకొనుటను చేయవలయును. ప్రథమమున శిరస్సును నూనెతో బాగుగ మర్దన చేసికొని పిమ్మట శరీరమునకు నెమ్మదిగ నూనెను వూసికొనవలయును. అందువలన అవయవములన్నియు కాంతివంతము లగుటయే కాగ పరిశుభ్రములై ఆరోగ్యవంతము లగును.

భోజనమునకు ముందు స్నానము చేయవలయునుగాని భోజనానంతరము స్నానము

చేయరాదు. అటుల స్నానమొనర్చిన దోషము లెన్నియో సంభవించును. శ్రీమనుమహర్షి ఏ యే సమయములందు స్నానము చేయరాదో శాసించియున్నాడు.

న స్నాన మాచరేత్ భుక్త్యా నాతురో న మహానిశి ।

న వాసోభి స్సహజస్రం న జ్ఞాయతే జలాశయే ॥

భోజనము చేసిన పిమ్మట స్నానము చేయకూడదు. జ్వరముగా నున్నప్పుడును, అర్ధరాత్రి సమయములందు, వస్త్రములను పూర్తిగ ధరింపకయు, పూర్తిగ ధరించియు, స్నానము చేయకూడదు. అట్లే తెలియని జలాశయములందును స్నానము చేయరాదు.

మేమును ఉపదేశరత్నావళియందు భోజనానంతరము స్నానము చేయరాదని వ్రాసియున్నాము.

భోజనానంతరం స్నానం నైవ కార్యం కదాచన ।

ఆరోగ్యభంజనం తస్మా త్సత్యమేత న్న సంశయః ॥

ఎన్నడును పొరపాటునైన భోజనము చేసిన తరువాత స్నానము చేయరాదు. భోజనానంతరము స్నాన మొనర్చుటచే ఆరోగ్యము తప్పుక చెడిపోవును.

దేహశ్రమస్తు సుస్నానే శామ్యత్యేవ న సంశయః ।

రోగా స్స్నానేన శామ్యంతి మనశ్శాంతి శ్చ సంభవేత్ ॥

స్నానమొనర్చుటవలన శరీరమునకు కలిగిన శ్రమయంతయు శమించును. ఈ విషయములో సందేహ మేమియును లేదు. స్నానమువలన రోగములు నయమగును. మనశ్శాంతియు లభించును.

కేవలము స్నానమువలన దేహశుద్ధియగును కాని మనశ్శుద్ధి కానేరదు. జపమువలన అంతఃకరణపారిశుద్ధ్యము చిత్తైకాగ్రత, భగవదనుగ్రహము, అందువలన దేహమనంబులకు విశేషమైన ఆరోగ్యము చేకూరును.

శ్రీకృష్ణభగవంతుడు “**యజ్ఞానాం జపయజ్ఞోఽస్మి**; యజ్ఞములలోకెల్ల జపయజ్ఞమును నేను” అని దృఢముగ చెప్పియున్నాడు. స్నానానంతరము సద్గురునిచే ఉపదేశింపబడిన మంత్రమును జపింపవలయును. ఆ విషయమునే యిటుల ఉల్లేఖించితిమి.

కృత్వా స్నానం తతో ధౌతవస్త్రేణ ధృత్వా యథావిధి ।

శ్రీసద్గురూపదిష్టం తం మస్త్రం జప యథాక్రమమ్ ॥

స్నానమొనర్చి శాస్త్రీయపద్ధతిని శుభ్రవస్త్రములను రెంటిని అనగ ఒకవస్త్రమును ధరించి మరియొక వస్త్రమును పైన వైచుకొనియు సద్గురునిచే ఉపదేశింపబడిన మహామంత్రమును నియమబద్ధుడవై జపింపుము.

(సశేషము)

శ్రీభాగవతామృతము

పూజ్యశ్రీ బ్రహ్మనందతీర్థస్వామిలవారు

శ్రీసత్సావందాశ్రమ వరిపల్ల శీరాభిషతులు, ఇనమడుగు



మూడవ స్కంధము

విదుర మైత్రేయ సంవాదము

సనకాదులు వైకుంఠమునకు

అరుగుట

(గత సంఘిక తరువాయి)



**చ॥ హరిఁ బరమేశుఁ గేశవు ననంతు భజింపంగ ధర్మతత్త్వ ధీ
పరిణతి సాధనం బగు స్వభావముఁ దాల్చినయట్టి మర్త్యు లా
సరసిజనేత్రు మాయను భృశంబుగ మోహితులై తదంఘ్రి పం
క రుహము లర్థిమైఁ గొలువఁ గానమిఁ బొందరు తత్పదంబునన్ ॥ 510**

పాపపంకిలములను తొలగించువాడు, పరమేశ్వరుడు, ఇంద్రియములకు ఈశ్వరుడు, అయిన వాసుదేవపరబ్రహ్మమును సేవించుటకు ప్రధానమైన సాధనము భక్తియే. ధర్మములను శాస్త్రములను బాగుగ ఎఱిగిన పండితులు కేవలము బుద్ధియొక్క ప్రావీణ్యతగలిగిన నరులు ఆ పరమేశ్వరునివలన మరింత భ్రాంతులై ఆ పరమేశ్వరుని పాదకమలములను శ్రేష్ఠమైన పరమప్రేమాతిశయభక్తిసమన్వితులై భజించు తత్త్వమును తెలిసికొనజాలరు. అందువలన ఆ పరమేశ్వరుని పదమును పొందజాలకున్నారు.

**చ॥ మఱియు సరోరుహోదరుని మంగళ దివ్యకథానులాప ని
ర్భర పరితోష బాష్ప కణ బంధుర చారు కపోల గద్గద
స్వర పులకీకృతాంగు లగువారలు నిస్పృహ చిత్తు లత్యహం
కరణవిదూరు లుందురు సుకర్ముల యుండెడి పుణ్యభూములన్ ॥ 511**

పంకజోదరుడైన పద్మాభుని దివ్యమంగళకరములైన కథావిలాసములను అనేక ఘర్యాములు అనునిత్యము ఆలపించడమువలన ఉత్తుంగరంగములవలె ఉవ్వెత్తన ఎగిరిపడు

ఆనందభాష్పధారా ప్రవాహములు బుగ్గలనుండి గళితములగుచుండగా గొంతు గాధదికము కాగా, శరీర అవయవములు జలదరింపగ వైరాగ్యమనే ఆభరణమును ధరించి ఆ సరోరుహోదరుని భజించినవారు, ఆహంకారమును వదిలిపెట్టినవారు పుణ్యాత్ములు. ధన్యాత్ములు. అట్టి భాగ్యవంతులు మంచికార్యములను ఆచరించేవారు పరమపవిత్రమైన వైకుంఠమునందు స్థిరనివాసులై విలసిల్లుతారు.

మ॥ పరవైకుంఠము సారసాకరము, దివ్యస్వర్ణశాలాంక గో
పుర హరాష్ట్రవృతమైన తద్భవన మంభోజంబు, దన్మందిరాం
తర విశ్రాజిత భోగి కర్ణిక, తదుద్యద్భోగ పర్యంకమం
దిరవొందన్ పసియించు మాధవుఁడు దా నేపారు భృంగాకృతిన్ ॥ 513

శ్రేష్ఠమైన ఆ వైకుంఠము సారసపక్షులకు నిలయమైనది. దివ్యమైన బంగారు మంటపములతో గోపురములతో మేడలతో శోభించు మహామందిరమే ఆ సరస్సునడిమిస్థంలో ఉన్న గొప్ప కమలము. ఆ మందిర నడిమిభాగమున ప్రకాశించే ఆదిశేషుడు తామరకాడ. శేషతల్పముపై శయనించి ఉన్న పరంధాముడే తుమ్మెద.

మ॥ హరిచేద బాలితమైన కాంచనవిమానారూఢ మైనట్టి స
త్పురుషానీకముచేద దనర్చి విభవాపూర్ణ ప్రభావోన్నతిం
గర మొప్పారు తదీయ ధామము జగత్కల్యాణమూర్తుల్ మునీ
శ్వరు లర్చిన్ నిజయోగశక్తిం బరితుష్టస్వాంతులై చెచ్చెరన్ ॥

ఈ ప్రకారముగ శ్రీ లక్ష్మీపతి పరిపాలించేది బంగారు విమానములనెక్కి విహరించే పుణ్యపురుషులతో పూర్ణమైనది, వైభవములతో కూడినది మహాప్రభావముతో ప్రకాశించునదీ అయిన ఆ వైకుంఠమును లోకకల్యాణ స్వరూపులైన సనక సనందన సనత్కుమార సనత్కుజాతులు సంతోషాయత్రచిత్తులై తమ దివ్యమైన యోగశక్తిచేత చేరుకున్నారు.

చ॥ మరకతరత్న తోరణ సమంచిత కుడ్య కవాట దేహాళీ
 విరచిత షట్సుకక్ష్మ లరవిందదళాక్ష విలోకనోత్సవా
 దరమతి నన్యముం గనక దాఁటి యనంతరకక్ష్మ యందు ని
 ద్రుతును దదీయపాలుర నుదార సమాన వయో విశేషులన్ ॥ 517

అరవిందములవంటి కన్నులుకలిగిన ఆ లక్ష్మీనాయకుని దర్శనము చేసుకుందామనే ఆనందముతో ఆ మహనీయులు ఇతర చింతలు మాని మరకతమణి మహాద్వారములను దాటి పిమ్మట ఏడవదియై మహాద్వారమును ప్రవేశించబోతున్నారు. అక్కడ కావలి వారైన సమానవయస్కుగల ఇద్దరు ద్వారపాలకులను పీక్షించినారు.

సీ॥ కాంచన నవరత్న కటకాంగుళీయక, హార కేయూర మంజీర ధరులం
గమనీయ సౌరభాగత మత మధుకర, కలిత సద్యసమాలికా విరాజి

శ్రీవిశ్వమీమాంస

శ్రీభాగవతామృతము

9

తోరకెస్థుల గదాయుతులను ఘనచతుర్భాసాల మన్నతోత్సాహమతుల
నారూఢ రోషినలారుణిత్వాక్షుల, క్రూరతా, కౌటిల్య ఫలతలు

తే॥ వేత్రదండాభిరాముల వెలయు నమ్ము, కుంద శుద్ధాంత మందిరాళింద భూమి
నున్న యిద్దఱ సనకాది యోగివరులు, సూచుచును వృద్ధులయ్యు నా సుభగమతులు

క॥ ధీరతఁ బంచాష్టముల కుమారకులై కానఁబడుచు మనమున శంకం
గూరక చతురాత్మకు అని వారిత గమనమున దాయ వచ్చిన నెదురన్ ॥ 519

ఆ ద్వారపాలకులు ఇద్దరు నవరత్నములు పొందిన బంగారు కంకణములు ఉంగరములు హారములు భుజకీర్తులు కాళ్ళకి అందెలు ధరించి ఉన్నారు. హృద్యమైన సువాసనలకు ఆకర్షించబడిన గుండుతుమ్మెదలు నిండిన మేలిజాతి పూలదండలను వక్షస్థలములపై అలంకరించుకొని ఉన్నారు. గదలు చేతులయందు ధరించి నాలుగుభుజములతో ఉత్సాహము పరుగులుతీయగ ప్రకాశించుచున్నారు. వారి కన్నులు రోషాగ్నితో ఎర్రబడి ఉన్నాయి. వారి ఫాలభాగములు ముడిపడిన కనుబొమలతో వంకరలు తిరిగి ఉన్నాయి. వారి హస్తాలలో పేము బెత్తాలు కదులుతున్నాయి. ఆ విధముగ వారిద్దరూ గోవిందుని శుద్ధాంతమందిరము ముందు నిలబడి ఉన్నారు. శుద్ధమతులైన సనకసనందనాది మహర్షులు వృద్ధులైనప్పటికినీ ఐదేండ్ల బాలురవలె కనబడుతూ కొంచెంకూడ అనుమానించకుండా నిబ్బరముగా నిరాటంకముగా నేర్పుగా ఆ ద్వారపాలకుల సమీపమునకు చేరినారు.

క॥ శ్రీలనేశ్వర దర్శన లాలసులై యేగు బుధలలాముల నతి దు
శ్శీలతం దద్యవన ప్రతి కూలమతిం బోవకుండఁ గుటిలాత్మకులై ॥ 520

లక్ష్మీరమణుని సందర్శించలయునను అభిలాషతో లోనికి వెళ్ళుచున్న సాధువరేణ్యులైన సనకాదులను కటుస్వభావముకలవారూ, కుటీలమైన బుద్ధికలవారు అయిన ఆ ద్వాపరాలకులు ఇద్దరూ ప్రతికూలమైన మాటలతో వారిని పోవదని వారించినారు.

ఈ విధముగ ఆ సనకాదులను వారించగా ఆ మహర్షులు కోపోద్రిక్తులైనారు. భగవంతుని దర్శనమునకు వెళ్ళునప్పుడు ఎవరు అడ్డుకుంటారో వారే రాక్షసులన్నమాట. అందువలన వారికి క్రోధము పొడసూపినది.

(సశేషము)

భగవాన్ శ్రీసత్సానందమహర్షి సంచార సత్సంగ సమావేశము

2011 నవంబరు 6 తేది మొదటి ఆదివారము భగవాన్ శ్రీసత్యానందమహర్షి
సంచార సత్సంగ 326వ సమావేశము నిజామాబాద్ జిల్లా మోర్తాడ్ అంబల్ల
సేనాపతి, శ్రీసత్యానంద హోటల్ (మార్కెట్ యార్డు దగ్గర)నందు భక్తుల
సౌజన్యముతో జరుగును. కావున భక్తులందఱు పాల్గొని భగవదనుగ్రహమునకు
పాత్రులగుదురు గాక!

కార్యదర్శి

కార్యదర్శి

10

శ్రీభాగవతామృతము

శ్రీవిశ్వమీమాంస

మహాభారతం

-శ్రీ పురిపండా అష్టలక్ష్మమి

ఆదిపర్వము - నాలుగో అశ్వాసము

(గత సంచిక తరువాయి)

శంతనుడూ - సత్యవతీ

నాలుగేళ్ళు గడిచాయి. ఒకనాడు వేటాడుతూ వచ్చి యమునవొడ్డుకి వెళ్ళాడు శంతనుడు. వెళ్ళే వెళ్ళడంతోటే, యమున కెరటాలమీంచి అపూర్వమైన సుగంధం వీచి చకితుణ్ణి చేసింది చల్లగాలి. సువాసన పసికడుతూ ముందుకి వెళ్ళాడు మహారాజు. వెళ్ళగా వెళ్ళగా పడవరేపూ, రేపులో పడవమీద యోజనగంధి సత్యవతీ కనపడింది. ఆమెదే ఆ సుగంధం.

రెప్పవెయ్యకండా నుంచున్నాడు మహారాజు. సుగంధమే సుగంధం, దాని మించిన ట్టుంది అందం. పదారోవన్నె బంగారం పనికిరా దంటున్నది శరీరకాంతి. పూలతీగలా నవనవలాడుతోంది దేహం. బెదిరిన లేడిపిల్ల కళ్ళలా వున్నాయి నేత్రాలు. చిరునవ్వుతో వెన్నెల కాస్తొంది మొహం.

మతిపోయినట్టయింది మహారాజుకి. దగ్గిరికి వెళ్ళాడు. ప్రేమవొలికిస్తూ ప్రసంగంలోకి దించాడు. “ఏవూరినీది? ఇలా వొంటరిగా పడవ నడుపుతున్నావు! చిత్రంగా వుంది” అన్నాడు.

ముసిముసి నవ్వులతో మహారాజుని చూసింది సత్యవతి. “దాశరాజు కూతుర్ని. మా బాబు మాట ప్రకారం ధర్మంకోసం పడవ నడుపుతాను” అంది.

సత్యవతి సౌందర్యం వినే వున్నాడు శంతనుడు. ఇవాళ ప్రత్యక్షంగా చూశాడు. తిన్నగా దాశరాజు దగ్గిరికి వెళ్ళాడు. సత్యవతిని తన కిచ్చి వివాహం చెయ్య మన్నాడు. సంతోషించాడు దాశరాజు. గౌరవ మర్యాదలతో సత్కరించాడు మహారాజుని. “పుట్టినప్పుడే అడవిల్లని తగిన వరుడికి ఇవ్వా లనుకోవడం లోకాచారం. మహారాజువి నువ్వు. నువ్వు అల్లుడివి కావడ మంటే మేము ధన్యుల మయా మన్నమాట. ఇంతకంటే మాకేం కావాలి? కానైతే, వొక్కమాట మనసులో వుంది. అడుగుతాను. ఇస్తానంటే సత్యవతి నిస్తాను” అన్నాడు.

ఇయ్యతగ్గదే ఐతే తప్పకండా ఇస్తాను. చెప్పు ఏం కావాలో” అన్నాడు రాజు. “ఏమీ లేదు, సత్యవతికి పుట్టిన బిడ్డ మహారాజు కావాలి. అంతే” అన్నాడు దాశరాజు. విషమ సంధిలో పడ్డాడు శంతనుడు. అప్పటికే దేవప్రతుడు యువరాజు. మరి, సత్యవతి కొడుకు రాజపుత్రాడని ఎలా అంగీకరిస్తాడు! “ఈ వొక్కటి కాదు. ఇంకేదైనా కోరు” అన్నాడు. ఎంతో బోధపరిచాడు. ఎన్నో విధాల చెప్పాడు. ససేమిరా పనికిరా దంటూ కూచున్నాడు దాశరాజు.

హతాశుడై హస్తినాపురం వచ్చేశాడు శంతనుడు. అవాళనించీ మనస్సు మనస్సులో లేదతడికి. ఎటుచూసినా సత్యవతి కళ్ళకి కట్టినట్టుంది. ఏ పనీ మనస్కరించడం లేదు. ఇతర ప్రసక్తి లేకండా వొంటరిగా కూచోవడం మొదలుపెట్టాడు.

తండ్రి విచారం చూసి తోచలేదు దేవప్రతుడికి. ఒకనాడు వెళ్ళి అడిగాడు. “మనకి శత్రువులా అంటే, కలికాని కయినా కనపళ్ళేదు. ప్రజలా సుఖంగా నిక్షేపంలా వున్నారు. దేశ దేశాల రాజులా అడుగులికి మడుగు లొత్తుతున్నారు. మరి, మీకీ విచార మెందుకో తెలీక బాధ పడుతున్నాము” అన్నాడు. ఎంతో సేపు వూరుకుని జవాబు చెప్పాడు తండ్రి. “ఒక్క కొడుకు కొడుకు కాదు. ఒక్క కన్ను కన్ను కాదు. ‘ఒక్క కొడుకు వుండడమూ, కొడుకు లేకపోవడమూ వొక్కటే’ అని ధర్మశాస్త్రం. నువ్వా, అస్త్రవిద్యా పండితుడివి. యుద్ధవీరుడివి. సాహసివి. ఎప్పు దేమవుతావో! ఎలా నమ్మడం? అగ్నిహోత్రాలూ, వేదాలూ, సంతానం - ఉత్తమవంశస్థులు వీటిని వొదిలిపెట్టకూడ దన్నారు పెద్దలు. అంచేత నీకు వెనక సాయంగా కుమాళ్ళని కనాలని వుంది నాకు” అన్నాడు.

ముసిలి మంత్రులతోనూ వాళ్ళతోనూ ఆలోచించాడు దేవప్రతుడు. తండ్రిమనస్సు యోజనగంధి మీద వుందని తెలుసుకున్నాడు. పెద్దపరివారంతో దాశరాజు దగ్గిరికి వెళ్ళాడు. శంతనమహారాజుకోసం సత్యవతిని ఇమ్మన్నాడు. దేవప్రతుణ్ణి గౌరవించి కూచోపెట్టాడు దాశరాజు. ధర్మశీలుడివి నువ్వు. అర్థమూ అనర్థమూ రెండూ తెలిసినవాడివి. సమర్థుడివి. తండ్రిగారి పని మీద వచ్చావు. నువ్వే రావడంవల్ల సంతోషంగా వుంది నాకు. రాజర్షి ఉపరి చరవసువు వీర్యంవల్ల కలిగిందీ అమ్మాయి. ఆయనే చెప్పాడు శంతనమహారాజుకే ఈమె నిమ్మని. అందుకనే దేవలుడు అడగవస్తే నిరాకరించాను. ఏ మంటే శంతను డంత వరుడు దొరకడం సామాన్యమూ మరి! ఐతే, వున్న లోప మంతా వొక్కటే; సవతిసంతానం; అంటే, నువ్వే. నా బిడ్డకన్నా, దాని బిడ్డలకన్నా నువ్వే శత్రువులా వున్నావు. అందులోనూ నువ్వు సామాన్యుడివి కావు. మహాశక్తి మంతుడివి. నువ్వు కనుబొమలు ముడివేస్తే చాలు కాలరుద్రుడైనా గడగడ లాడతాడు. విన్నావూ, అంచేత ఈ చిక్కు తీరే ఉపాయమూ నువ్వే ఆలోచించాలి. అంతే మరో అభ్యంతరం లేదు” అన్నాడు.

భిష్మ ప్రతిజ్ఞ

దాశరాజు అభిప్రాయం తెలిసిపోయింది దేవప్రతుడికి. తక్షణమే తన కర్తవ్యమూ నిశ్చయించుకున్నాడు. “ఇదిగో, ఇంతమంది ఎదటా శపథం చేస్తున్నాను. రాజుకావడానికి నాకు వుండుకుండే సర్వహక్కులూ వొడులుకుంటున్నాను నేను. సత్యవతీదేవికి కలిగే కుమారుడే రాజ్యార్హుడు. అతడే మా అందరికీ రాజు. మా వంశకర్త” అన్నాడు. విన్నవాళ్ళంతా నిర్విణ్ణు లయారు.

“నిజమే, నువ్వేమో ధర్మమూర్తివి. అన్నంతా చేసి తీరతావు. కాని ‘----’ అంటూ

మళ్ళీ అందుకున్నాడు దాశరాజు. “నువ్వు చేసిన నిర్ణయం నీ కొడుకులు అంగీకరిస్తా రని నమ్మక మేముంది?” అన్నాడు.

సందేహించకు. వివాహమే చేసుకోను నేను. ప్రమాణం చేసి చెపుతున్నాను. శాశ్వతంగా బ్రహ్మచారివై వుంటాను. సంతానం లేకపోయినా పుణ్యగతికి దారి లేకపోలేదు నాకు” అంటూ ప్రతిజ్ఞ చేశాడు దేవప్రతుడు.

దేవప్రతుడి ఈ భీష్మప్రతిజ్ఞకి పూలవర్షం కురిపించారు దేవతలు. ‘భీష్ముడు’ “భీష్ముడు” అని పొగిదారు “భీష్ముడు” “భీష్ముడు” అని జేజేలు పెట్టారు ప్రజలు. భూమీ ఆకాశమూ వొకటే ప్రతిధ్వని. భీష్ముడు, భీష్ముడు. అవాళనుంచీ దేవప్రతుణ్ణి భీష్ముడనే వ్యవహరించింది లోకం.

అన్నంతా సాధించాడు దాశరాజు. యోజనగంధిని తెచ్చి భీష్ముడి చేతిలో పెట్టాడు. బంగారం రథంమీద ఆమెని హస్తినాపురం తెచ్చాడు భీష్ముడు. అమాంతంగా కొడుకుని కౌగిలించుకున్నాడు శంతనుడు. “మానవమాత్రుడికి సాధ్యంకాని పని చేశా వోయి, కన్నతండ్రి!” అంటూ శిరస్సు ముద్దుపెట్టుకున్నాడు. “నీ ఇష్టం లేం దే మృత్యువు నీ దగ్గిరికి రాకూడదు” అని అతడికి స్వచ్ఛంద మరణం కలగాలని వర మిచ్చాడు.

సత్యవతీ శంతనుల వివాహం ఘనంగా జరిగిపోయింది. చిత్రాంగదుడూ, విచిత్రవీర్యుడూ అని ఇద్దరు కుమాళ్ళు కలిగారు సత్యవతికి. వాళ్ళు ప్రయోజకులు కాకదానే కాలంచేశాడు శంతనుడు. తండ్రికి పరలోకక్రియలూ అవీ చేశాడు భీష్ముడు. సకాలంలో చిత్రాంగదుడికి రాజ్యాభిషేకం చేశాడు.

బాల్యంనుండి చపలచిత్తుడు చిత్రాంగదుడు; గర్విష్టి. ఎవ్వరినీ లక్ష్మపెట్టేవాడు కాదు. ఎవళ్ళతో పడితే వాళ్ళతో తవ్వాయి తెచ్చేవాడు. దేవతలనీ గంధర్వులనీ తూలనాడేవాడు. అది సయించలేక చిత్రాంగదుడనే గంధర్వురాజు దండెత్తుకు వచ్చాడు. కురుక్షేత్రంలో పెద్ద యుద్ధమైంది. హిరణ్యతి నది మైదానంమీద గంధర్వులూ కౌరవులూ హోరాహోరి పోట్లాడారు. కౌరవ చిత్రాంగదుడూ, గంధర్వచిత్రాంగదుడూ ఆబోతుల్లాగ కలియబడ్డారు. మాయయుద్ధంలో దేవాంతకులు గంధర్వులు. కౌరవచిత్రాంగదుణ్ణి కడతేర్చి వెళ్ళారు.

విచిత్రవీర్యుణ్ణి రాజు చేశాడు భీష్ముడు. అతడికి పెళ్ళియ్యాడు వచ్చేక పిల్లని కూడా వెదకడం మొదలుపెట్టాడు. అదేసమయానికి కాశీరాజు తన కూతుళ్ళు అంబ, అంబికా, అంబాలికలకి స్వయంవరం చాటించా డని చారులు వచ్చి చెప్పారు. వెంటనే బయల్దేరాడు భీష్ముడు. రథం వేసుకుని వొక్కడే కాశీ చేరుకున్నాడు. చేతిలో ధనుర్బాణాలు మాత్రం వున్నాయి.

దేశదేశాల రాజులు స్వయంవరంలో కిటకిట లాడుతున్నారు. అందరినీ తప్పించుకుంటూ ముందుకి వురికాడు భీష్ముడు. అందరూ విస్తుపోయి చూస్తూనే వున్నారు. రాజుకూతుళ్ళు ముగ్గురినీ రథం మీద ఎక్కించుకున్నాడు. “ఇదిగో, నా తమ్ముడు విచిత్రవీర్యుడికోసం ఈ

కన్యల్ని తీసుకుపోతున్నాను. చేతనైతే రండి. అడ్డుకోండి” అంటూ రంకె వేశాడు. “వివాహాల్లో రాక్షసం, గాంధర్వం రాజులికి శ్రేష్ఠం. అందులోనూ స్వయంవరంలో గెలుచుకు వెళ్ళడం మరీ గొప్ప. అందుకని ఇక్కడ సమావేశమైన రాజు లందరినీ గెలుచుకునే వెళతాను” అన్నాడు కాశీరాజుతో. కప్పించినట్లయింది రాజులికి. అందరూ ఏకమై కత్తు కట్టారు. ఉప్పెన వచ్చినట్టు తిరగబడ్డారు భీష్ముడిమీదికి. జడివానలాగ బాణాలు వేసి ముంచెత్తారు. స్వయంవర ప్రదేశమంతా రణస్థలంగా మారిపోయింది.

ప్రళయరుద్రుడి అవతార మెత్తాడు భీష్ముడు. ధనుస్సు బాణాలూ పట్టుకుని పెచ్చురేగిపోయాడు. అంతమంది బాణాలూ ఆపుకుంటూనే అందరినీ పచ్చడికింద కొట్టాడు. అతడి దెబ్బ తగలనివా డంటాలేదు. దాంతో యావన్మందీ కాళ్ళకి బుద్ధి చెప్పారు. ఒక్కడూ మిగలకందా పరారీ ఐపోయారు.

వచ్చేస్తున్నాడు భీష్ముడు. ఇంతలో వెనకనించి పటాటోపంగా పరిగెత్తుకువచ్చాడు సౌంభపురంరాజు సాళ్వడు. “వీళ్ళని గెలిచినట్టు కాదు. ఆ మగతన మేదో నా ముందు కనపర్చు” అంటూ హుంకరించాడు. రథం వెనక్కి తిప్పాడు భీష్ముడు. యముడిలాగ తిరగబడ్డాడు సాళ్ళుడి మీదికి. “సాళ్ళుడి సాహసం చూడండి. గాలిలా పరిగెడుతూన్న మదపుటేనుగుని ఎదిరించిన ఏనుగుగున్నలాగ భీష్ముడిరథం మళ్ళిస్తున్నాడు!” అంటూ నిచ్చెరపోయి మెచ్చుకున్నారు జనం.

వందలూ, వేలూ, లక్షలూ, పదిలక్షలూ ఏకటాకీగా బాణాలు వేశాడు సాళ్ళరాజు. అన్నీ మధ్యలోనే ఖండించాడు భీష్ముడు. చెవి కొనదాకా లాగి వొక్క బాణం వేశాడు. రారుమన్నాడు సాళ్ళుడి సారథి. రెండో బాణంతో గుర్రాలు చచ్చాయి. మూడో దాంతో రథం ముక్కలైంది. దాంతో పలాయనం చిత్తగించాడు సాళ్ళుడు. వెనకచూస్తే వొట్టు. బతికి బైటపడ్డా కన్ను తొట్టపోయినట్లయింది అతగాడి పని.

నిరాఘాటంగా రాజపుత్రికల్ని తీసుకుని హస్తినాపురం వచ్చేశాడు భీష్ముడు. అలా తీసుకువచ్చి ముగ్గురు కన్యల్నీ సత్యవతి ముందు పెట్టాడు. ముగ్గురినీ విచిత్రవీర్యుడికి పెళ్ళిచేయాలని ప్రయత్నించింది సత్యవతి. వాళ్ళలో పెద్దది అంబ అభ్యంతరపెట్టింది (చూడండి. విరాటపర్వం అంబకథ) “సాళ్ళుణ్ణి ప్రేమించాను నేను. ఆయనా నా మీద అనురాగంతో వున్నాడు. మా ప్రేమకి అంతరాయం కలిగించడం న్యాయం కాదు. ధర్మం విచారించండి” అంది భీష్ముడితో. సత్యవతి, భీష్ముడూ ఆలోచించారు. ధర్మశాస్త్రపండితుల సలహాప్రకారం తగిన వృద్ధజనం వెంటనిచ్చి సాళ్ళుడి దగ్గిరికి పంపివేశారు అంబని. అంబికనీ అంబాలికనీ విచిత్రవీర్యుడికి పెళ్ళి చేశారు.

వివాహ మైతే దివ్యంగా జరిగిపోయింది. కానీ, విచిత్రవీర్యుడు మాత్రం అప్పటినుండి పూర్తిగా మారిపోయాడు. అంతవరకూ చక్కగా రాజ్యవ్యవహారాలు చూస్తున్నవాడల్లా ఇప్పుడు భార్యలే లోకంగా వున్నాడు. అందకత్తెలూ, యవ్వనవతులూ ఐన వాళ్ళిద్దరితోనే షష్టిఘడియలూ కాలక్షేపం. కాముకుడైన వాడికి కళ్ళు మూసుకుపోవడంలో వింతేముంది? మేడలూ,

మండపాలూ - తోటలూ, వనాలూ, పచ్చికబయళ్ళూ, ఇసుక దిబ్బలూ - ఎక్కడ పడితే అక్కడ భార్యలూ, తానూ, కామక్రీడలూను, అంతే. ఇలా అతి కాముకుడై శుష్కించిపోయాడు విచిత్రవీర్యుడు. చివరికి దానివల్లే ఏదేళ్ళలో ప్రాణాలూ వొడులుకున్నాడు.

ఈ తమ్ముడికీ పరలోకక్రియలు తానే నిర్వర్తించాడు భీష్ముడు. ఆశలన్నీ అడుగంటి పోయాయి. పుత్రశోకంతో కుసిల్లిపోతోంది తల్లి సత్యవతి. మరదళ్ళూ, తలచెడి మొత్తుకుంటున్నారు. రాజ్యమా అరాజకమైంది. ముందుకన్నా వెనకకన్నా తాను వొక్కడే మిగిలాడు. తల్లికి ధైర్యం చెప్పాడు. మరదళ్ళని వోదార్చాడు. రాజ్యరక్షణభారమూ తనమీదే వేసుకున్నాడు.

ఒకనాడు భీష్ముణ్ణి దగ్గరికి పిలిచింది సత్యవతి. “బాబూ, శంతనమహారాజు సర్వస్వమూ నీ మీదే ఆధారపడి వుందిప్పుడు. తండ్రికి పిండోదకా లివ్వాలన్నా, సంతాన మని చెప్పుకోవా లన్నా, ఆయన కీర్తి నిలబెట్టాలన్నా, రాజ్యం రక్షించా లన్నా - నువ్వే ఆధారం మరి. ధర్మా లన్నీ తెలిసినవాడివి నువ్వు. నీతో వొకమాట చెప్పా లని పిలిచాను.

“నే నన్నది కా దనకు నాయనా! చూడూ, కురువంశమంతటికీ నువ్వు వొక్కడవే దీపానివి. అంచేత కౌరవరాజ్యం నువ్వే రాజువై పరిపాలించాలి. అంతేకాదు, వంశం నిలబెట్టాలి. సంతానవంతుడివి కావాలి. బ్రహ్మదగ్గర ఆరంభించి ఇంతవరకూ అవిచ్ఛిన్నంగా వచ్చింది మన వంశం. నీ అంతవాడు వుంటూ వుండగా ఇంతతో ఆగిపోవడం కూడునా మరి!” అంది.

“ఇలా ఆదేశించడం న్యాయమేనా, అమ్మా” అన్నాడు భీష్ముడు. “నా ప్రతిజ్ఞ నీకు తెలియంది కనకనా! చంద్రుడు చల్ల దనమూ, సూర్యుడు వేడి వొదిలిపెట్టవచ్చు నేమో, నాన్నగారి కోసం చేసిన ప్రతిజ్ఞ మాత్రం నేను వొదిలిపెట్టడం జరగదు. ఐతే, నీ అభిలాషా పూర్తి కావాలి. శంతన మహారాజు సంతానం చిలవలూ, పలవలూ వేయాలి. మన వంశం నిర్వంశం కాకూడదు. దీనికి ఆపద్ధర్మంగా ఉపాయం లేకపోలేదు. నా ప్రతిజ్ఞ భంగం చేసుకోనక్కరలేదు. సనాతనంగా వస్తూన్న క్షత్రియధర్మమే చెపుతాను. నేను చెప్పినదానిలో ధర్మాధర్మాలు నిరూపించగలిగిన పండితులతోనూ వాళ్ళతోనూ ఆలోచించాకనే ఆచరించవచ్చు” అన్నాడు.

వెంటనే పండితుల్నీ, మంత్రుల్నీ, పురోహితుల్నీ సమావేశపరిచి ఆలోచన సాగించాడు. “లోగడ పరశురాముడి తండ్రిని కార్తవీర్యార్జునుడు చంపిన కథ మీకు తెలుసుకదా! ఆ కోపంతో కార్తవీర్యుణ్ణి చంపిన్నీ శాంతించలేదు పరశురాముడు. కడుపులో పిల్లలతో సహా క్షత్రియుల్ని చంపాడు. (చూ. అరణ్యపర్వం మూడో ఆశ్వాసమూ, శాంతిపర్వం రెండో ఆశ్వాసము.) భర్తలు లేకా, మగపురుగన్న క్షత్రియుడు లేకా ఉత్తమ బ్రాహ్మణులవల్ల తిరిగి వంశం నిలుపుకున్నారు క్షత్రియస్త్రీలు. నిజమేనా! ఈ సందర్భంలో మరో పురాణ కథా చెపుతాను వినండి.

దీర్ఘతముడి కథ

“దేవగురువు బృహస్పతి అన్న ఉతభ్యుడు. అతడిభార్య మమత. ఒకనాడు అన్నగారి ఇంటికి వచ్చాడు బృహస్పతి. వదినెగారిని చూసి మనసుపుట్టింది అతడికి. మరిది గనక ఆమెతో సంగమమూ చేశాడు. అప్పు డామె గర్భవతిగా వుంది. గర్భంలో వున్న శిశువు బృహస్పతి చేసిన పనికి కోపించి అరిచాడు “ఈ గర్భంలో నేను పెరుగుతున్నాను. నీ రేతస్సుకి మరి స్థలం లేదిక్కడ? అంటూ బృహస్పతి రేతస్సు కాళ్ళతో పైకి తోసివేవాడు. (అలా పైకి తోసివేసిన బృహస్పతి వీర్యంవల్ల మమతకి భరద్వాజుడు పుట్టాడు. పుట్టిన శిశువుని “మన ఇద్దరికీ పుట్టాడు నువ్వేభరించు” అంటూ బృహస్పతీ, “నువ్వు భరించు” అంటూ మమతా కలహించుకుని తుదకు ఇద్దరూ వొదిలిపెట్టివెళ్ళారు. అంచేత అతడిపేరు భరద్వాజు డన్నారు. వి. పు. 41.9.18) దానికి కోపం తెచ్చుకున్నాడు బృహస్పతి. “నా పనికి అడ్డువచ్చావు. చిరకాలం చీకటే వుంటుంది నీకు” అని శపించాడు.

“అంచేత, పుట్టుగుడ్డిగా పుట్టాడు మమత కొడుకు. చిరకాలం చీకటి గనక దీర్ఘతము డన్నారు అతణ్ణి. కళ్ళు లేకపోయినా వేదాలూ, వేదాంగాలూ, శాస్త్రాలూ, అన్నీ అభ్యసించాడు దీర్ఘతముడు. తన విద్యాధనం వల్లనే కొన్నాళ్ళకి ప్రద్వేషిణి అనే కన్యని వివాహమాడాడు. గౌతముడూ మొదలైన కుమాళ్ళనీ కన్నాడు. కామధేనువైన సురభి కొడుకు సౌరభేయుడిదగ్గర గోధర్మం నేర్చుకున్నాడు. జంకూకొంకూ లేకుండా ఆ గోధర్మం పాలిస్తూ వచ్చాడు. (గోధర్మం : వావీ వరసా లేకండా తోచిన స్త్రీలతో సంగమించడం, ఇది తినవచ్చూ, ఇది తినరాదూ అనకుండా ఇష్టంవచ్చింది తినడం గోధర్మమని బ్రహ్మాండపురాణం. గోధర్మం పాలించడంవల్ల కామధేనువు ప్రసన్నమై దీర్ఘ తముడికి దృష్టి ప్రసాదించిందట. అగ్ని ప్రసాదించినట్లు రుగ్వేదం(ముం.1:సూ147)

జైమిని బ్రాహ్మణం(2.1.13) ఆపస్తంబశ్రౌతసూత్రం (22.13.1)మొదలైనవాల్లో గోసవమనే యజ్ఞం వివరాలున్నాయి అదే గోధర్మం. గోసవ యజ్ఞం చేసేవాడు వొక సంవత్సరంపాటు పశువులాగే ప్రవర్తించాలి. తల్లీ, అక్కా, చెల్లీ, కూతురూ అని విచక్షణ లేకండా, ఏ స్త్రీతో అయినా సంభోగించడానికి సంకోచించకూడదు. పశువులాగే గడ్డి గాదా తినడం, కుడితీ అదీ తాగడం, పశువులాగే ఎక్కడబడితే అక్కడ మలమూత్రాలు విసర్జించడం చెయ్యాలి.) అతడి ప్రవర్తన చూసి ఆశ్రమంలోవాళ్ళంతా అసహ్యించుకునే వాళ్ళు. అతణ్ణి బహిష్కరించాలనీ ప్రయత్నించేవాళ్ళు. ప్రద్వేషిణి అతణ్ణి ద్వేషించేది. ఎందు కిలా ద్వేషిస్తున్నా వని భార్యని అడిగాడు దీర్ఘతముడు. “భరించేవాడు భర్త. భరించబడేది భార్య. మన విషయంలో ఇది విపరీతంగా వుంది. కళ్ళులేని కపోతివి. తొలినుండి నేనే భరిస్తున్నాను నిన్ను. ఎన్నాళ్ళీ వ్యాపారం. ఇహ చాలు. నా తరం కాదు. ఇహనైనా ఎటైనా వేంచేయి’ అంటూ ధుమధుమ లాడింది ప్రద్వేషిణి. ఈసడించింది. (సశేషము)

(గత సంచికలో 11వ పేజీ మూడవపేరాలో విచిత్రవీర్యుడిభార్యలు “అంబా అంబాలిక” అని పొరపాటున పడినది. దానిని ‘అంబిక అంబాలిక’అని సవరించుకొనగోరుచున్నాము.సం.)

శ్రీరామాయణ తరంగిణి



బ్రహ్మవిద్యాచార్య
బ్రహ్మ శ్రీ హేలూలి హనుమజ్ఞానకీరామశర్మ

13. పంచవటీ తీర్థము

3. శూర్పణఖాగమనము

(గతసంచిక తరువాయి)

ఈఘట్టమున రామలక్ష్మణులు పరిహాసమునకై యసత్యములు చెప్పి రనుట స్పష్టము. “అకృతదారః” మొదలగు పదములకు వ్యాఖ్యాతలు, రాముండు మిథ్యావచనము పలుకునా యని “సమీపమునందు భార్య లేనివాఁడు” అని మొదలగునర్థములను చెప్పయత్నించిరి. కాని ఆప్రయత్నము కొనసాగునది కాదు. “ఓ విశాలాక్షీ వీనిని పొందుము” అని మొదలగుచోట్ల ఎట్లును అర్థాంతరము కుదురదు. ఎట్టైనను శూర్పణఖకు, “మాతమ్మని భర్తగా పొందుము” అని రాముండు చెప్పినట్లుగా అర్థమై ఆమె లక్ష్మణునియొద్దకు పోవునప్పుడు గాని, “మాయన్ననే భజింపుము. అతఁడు వృద్ధయైన భార్యను వదలి నిన్నే పొందు” నని లక్ష్మణునిమాటను గ్రహించి ఆమె రామునియొద్దకు పోవునప్పుడు గాని, వారు “మా మాటలకు అర్థము అది కాదు” అని ఆమెను వారింపలేదు. అనఁగా వారు ఆ మిథ్యావాక్యములను ఉద్దేశపూర్వకముగానే చెప్పినా రన్నమాట. మన మొక వాక్యమును చెప్పినప్పుడు దానియొక్క అర్థమును వినువాఁడు ఎట్లు గ్రహించుచున్నాఁ డన్నదే ప్రధానము గాని మనయభిప్రాయము ప్రధానము కాదు. రామలక్ష్మణులును వేటొకయభిప్రాయమును మనస్సులో పెట్టుకొని ద్వంద్వార్థముతో మాటాడి రనుటకును ఇందు అవకాశము లేదు. వారియుద్దేశము పరిహాసమే. కావుననే మహర్షి శూర్పణఖను గూర్చి “పరిహాసప్రసంగమును తెలిసికొనలేనిది” (పరిహాసావిచక్షణా) అని వర్ణించెను. కావున రామలక్ష్మణులు పరిహాసమునకై మిథ్యాప్రసంగమును గావించినా రని చెప్పక తప్పదు. “తన్ను కామించి వచ్చిన స్త్రీని వెంటనే ధిక్కరించి ఆమెకు దుఃఖమును కలిగించుటకు ఇష్టము లేక దయాళువై రాముండు పరిహాసమును ప్రవర్తింపఁజేసె” నని గోవిందరాజస్వామి చెప్పెను. తిలకటీకాకారుండు “పరిహాసాదులయందు మిథ్యాభాషణము దోషము కా దని దీనివలననే సూచింపఁబడుచున్న దని మేము తలంచుచున్నాము” అని స్పష్టమొనరించెను.

కాని భయంకరపరిణామమును జూచి రాముండే పశ్చాత్తాపముతో “క్రూరులైన యనార్యులతో, సౌమిత్రి! పరిహాస మొనరించుట తగదు” అని చెప్పెను. తత్క్షణమే

కలిగినఫలమునుబట్టి పరిహాసముకొఱ కైనను మిథ్యాభాషణము దోషావహమే యని రాముండు తలంచె నని గ్రహింపవలసియున్నది. అయినను ఆయన క్రూరులైన యనార్యులతో పరిహాసము పనికిరాదని చెప్పుటవలన సజ్జనులైన మిత్రులతో పరిహాసము గాని అందు మిథ్యాభాషణము కాని దోషము కా దని వ్యక్త మగుచున్నది.

ఎట్టైనను ఇది రామునియందు మానవత్వమును పురస్కరించుకొని తాత్కాలికముగా నేర్పడిన యొక దౌర్బల్య మని చెప్పవచ్చును. చిరకాలము వనములో తాము మువ్వరును తప్ప నితరులతో వినోదముగా ప్రసంగించుటకు నవకాశము లేకుండుటవలన ఆకస్మికముగా వికృతాకారముతో అంతకన్నను వికృతమైన కామపారవశ్యముతో బుద్ధి హీనురా లొకతె వచ్చి యసభ్యప్రసంగమును గావించుచున్నప్పుడు రాముండు లక్ష్మణుండు కూడ మిథ్యాప్రసంగ ముతో ఆమెను అటునిటు త్రిప్పి వినోదింప మొదలిడిరి. ఇది మానవస్వభావమున తప్పించుకొనరాని దౌర్బల్యము. ఎవఁ డైనను ఒకఁడు త్రాడును జూచి పా మని క్రాంతిపడి భయముతో ప్రక్కకు దూకి జాతీపడునప్పుడు అతడు మనకు పూజ్యుడే యైనను మనకు మొదట కలుగునది నవ్వే. తరువాత సానుభూతి కలుగును. ఇదియే దుర్యోధనుని పరాభవ ప్రతీకారములకు మూలమైనది. ఇది దోషము కా దనుటకు వీలులేదు. కావుననే భయంకరమైన ఫలము వెంటనే కలిగినది.

ఆమె తనకోర్కెను వెల్లడించిన వెంటనే రాముండు “ఇది తప్పు” అని ఆమెను మందలించి యుండవచ్చును. అప్పు డైనను ఆమె తనకోరికను వదలు నని చెప్పఁజాలము. కోరికను నిరాకరించినంతనే ఆమెకు కోపము రాక తప్పదు. సాధారణస్త్రీలే కామవిషయమున నిరాకరింపఁబడినచో ఎంతో కోపమును పొంది పగను సాధింతురు. ఇంక ఎంతో సామర్థ్యము గల శూర్పణఖ సంగతి చెప్పవలయునా? ఎట్టైనను ఆమె రామలక్ష్మణులపై పగ సాధింపకుండనుండదు. కాని రాముండు నిజమును చెప్పి ఆమె కోరికను వెంటనే నిరాకరించియున్నచో, పరిహాసమున కైనను అసత్యము లాడె నను నింద రామునకు తప్పి యుండెడిది.

రామలక్ష్మణులు అసత్యమాడి రనుట నిశ్చిత మైనచో, “రాముడు విగ్రహము నొందినధర్మము” (రామో విగ్రహవాన్ ధర్మః; “దాశరథియైన రాముండు ధర్మాత్ముండు సత్యసంధుండు పౌరుషమునందు అప్రతిద్వండుండు అయినచో, ఓ శరమా! ఈ యింద్రజిత్తును చంపుము” అని లక్ష్మణుండు చేసిన శపథము మొదలగువాక్యములకు గతి యేమి? అను సంశయము అనేకులకు కలుగవచ్చును. ఇది యసత్యభాషణమే యైనను అధర్మము కాదు. అధర్మమే యైనచో లక్ష్మణుండు ప్రయోగించినశరము ఇంద్రజిత్తును సంహరింప నక్కఱలేదు. అనఁగా శ్రీరామునిసత్యసంధత్వమునకు భంగము కలుగ లే దన్నమాట. అసత్యప్రసంగము కొన్నియెడల అధర్మము కాదు. ధర్మభంజక మైనప్పుడే అసత్యము అధర్మ మగును. ధర్మసాధకమైన యసత్యము ధర్మమే యగును గాని యధర్మము కాదు. ధర్మవ్యాధుండు కౌశికునకు ధర్మహుక్త్యము నిట్లు బోధించెను.

ప॥ ధర్మంబు బహుప్రకారంబై యుండు దదీయసూక్ష్మగతి దురవబోధంబు గావున శ్రుతిప్రమాణంబులవలనను వృద్ధాచారనిదర్శనంబులను నెఱింగికొనునది.

ఉ॥ భూతహితంబుగాఁ బలుకు బొంకును సత్యఫలంబు నిచ్చుఁ ద
దూతభయాన్వదం బగుప్రభూతపు సత్యము బొంకునట్ల వ్రా
ణాతురుఁడైనచోఁ బరిణయంబునయందును బల్కుబొంకు స
త్యాతిశయంబయంద్రు మహితాత్మక యిట్టివి ధర్మసూక్ష్మముల్ ॥

అరణ్యపర్వము - ఆఱవ యాశ్వాసము.

ఈ దృష్టితో చూచినప్పుడు రాముండు శూర్పణఖతో అసత్యమాడుట అధర్మము కాదు. అది శరురాలు. అది రాముని భర్తగా కోరుటయే గాక తన స్వేచ్ఛాచరణమునకు ప్రతిబంధక మని సీతాలక్ష్మణులను మ్రింగుదు నని కోరికతోఁ బాటే వ్యక్తీకరించినది. అంతేకాదు. సీతనుగూర్చి విరూప యని అసతి యని ఎంతో ధార్షణ్యముతో అది చెప్పినది.

ఇదియే ఖరునియొద్ద సీతనుగూర్చి “తరుణి, రూపసంపన్నురాలు, సర్వాభరణభూషిత” (తరుణీ రూపసంపన్నా సర్వాభరణభూషితా) అని వర్ణించి చెప్పినది. ఇట్టి యన్యతవాదినీ, స్వార్థపరురాలు, క్రూరురాలు అయిన శూర్పణఖతో రాముండు వినోదమునకై అసత్యప్రసంగము నారంభించుట తప్పుగునా? పరమసౌందర్యవతియైన సీతను జూచుచు శూర్పణఖ విరూప యని పలుకుటయే రామునిపరిహాసమునకు ప్రేరణమును కలిగించినది. కంటికి కన్పించుచున్నదానికే కేవలము విరుద్ధముగా అది మాటాడుచుండఁగా రాముండు దాని శరత్వమునే అవలంబించి దానిని పరిహసించెను. “శరునియందు శాత్రుమునే అవలంబింప వలయును” (శరే శాత్ర్యం కుర్యాత్) “కుటిలులయందు ఆర్జవము నీతి కాదు.” (కుటిలేషు ఆర్జవం న నీతిః) అను పద్ధతి ననుసరించి రాముండు పరిహసించి ప్రతిక్రియఁ గావించెను. దాని వాగ్రూపమైన దుర్వర్తనమునకు అది వాగ్రూపమైన ప్రతిక్రియ యయ్యెను. అది క్రియారూపమున సీతను మ్రింగవచ్చినప్పుడు రాముండు నాసాకర్ణచేదరూపమున క్రియారూపదండమును విధించెను. దానిని లక్ష్యణండు నిర్వహించెను.

శూర్పణఖ గావించినపని యెట్టిదో యుద్ధకాండమున వర్ణింపఁబడిన రాక్షసస్త్రీలవిలాపము వలన గ్రహింపవచ్చును. ఇంద్రజిత్తు మరణించిన తరువాత రావణుండు రాక్షససైన్యమును వానరులపైకి పంపెను. రాక్షసులు వానరులను పీడింపఁగా వారు రాముని శరణుఁజొచ్చిరి. రాముం డప్పుడు గాంధర్వాస్త్రమున రాక్షసులకు, ఒకనికి మఱియొకఁడు రాముండుగా, కన్పించునట్లు చేసెను. వారు ఒకరి నొకరు రామునిగా తలంచుచు ఒకరి నొకరు చంపుకొనిరి. రాముండు కూడ మరల ఇతరబాణములతో లక్షలకొలది రాక్షసులను సంహరించెను. అప్పుడు రాక్షసస్త్రీలు ఇట్లు విలపించిరి. “సుకుమారుండు మహాసత్త్వండు సర్వభూతములయొక్క హితమునందు అనురక్తి కలవాఁడును అయిన యా రాముని జూచి లోకమున పథ్యురాలైన

యా కురూప ప్రబలమైన కామము కల దయ్యెను. మనదౌర్భాగ్యమువలన, శరీరమున ముడుతలు గలది తెల్లని వెంట్రుకలు కలదియు నైన యా శూర్పణఖ అపహాస్యము సర్వలోకవిగర్హితమును అయిన యకృత్యమును చేసెను. ఖరుండు దూషణుండు మొదలుగా రాక్షసులవివాశముకొఱకే అది రాముని ధిక్కరించెను.”

ఈవిలాపమున ఆస్త్రీలు శూర్పణఖనుగూర్చి లోకవధ్యురాలని ఆమె చేసినపని యపహాస్యమే కాక సర్వలోకవిగర్హిత మని యనుకొనిరి. లోకవధ్యురాలనఁగా పామువలె లోకమున ఎల్లవారికిని చంపఁదగినదే యని యర్థము. అపహాస్య మనఁగా ఎవరికైనను విన్నంతనే హాళనపూర్వకముగా నవ్వును పుట్టించునది యని యర్థము. కావున ఆమెయొక్క మాటలవలన చేష్టలవలన రామలక్ష్మణులకు ఆమెయెడల అపహాస్యము చేయవలయు నను తలంపు కలుగుట చాల సహజ మని స్పష్టమగుచున్నది. సర్వలోకవిగర్హిత మనుటవలన శూర్పణఖ కావించిన పని శత్రువులైన మానవులు దేవతలే కాక, ఆమెజాతివారైన రాక్షసులు కూడ నిందింపఁ దగినదే యని గ్రహింపవలసియున్నది.

లక్షలమంది రాక్షసులను సంహరించిన రామునిగూర్చి యాస్త్రీలు ఒక్కనిందావాక్యమును పలుకక పోఁగా సర్వభూతములయొక్క హితమును గోరువాఁడని ప్రశంసించుట గమనింపఁదగియున్నది. రాముని ధిక్కరించి రావణుని ప్రేరేపించి సీతకు లంకయందు బంధనమును గలిగించినతప్పు పూర్తిగా శూర్పణఖయం దుండఁగా అపకారము జరిగినప్పుడు ప్రతీకారము గావించుచున్న రాముని నిందింపవలసిన పని లేదని దీని కంతకును మూలమైన శూర్పణఖనే నిందింపవలయు నని వారు అభిప్రాయపడిరి.

4. రాక్షసభటనిగ్రహము

ముక్కులనుండి చెవులనుండి రక్త మోడుచుండఁగా శూర్పణఖ పరువెత్తి ఖరునియెదుట పోయిపడెను. ఆతండు ఆమెను చూచి యిట్లనెను. “నీవు బలవిక్రమసంపన్నురాలవు. కామగమనము కలదానవు. కామరూపిణివి. యమునితో సమానమైనదానవు. అట్టి నిన్ను నా సోదరిని ఎవఁడు చెనకు గలిగెను? ఇప్పుడే కదా నీవు ఇక్కడనుండి పోయితివి! ఇంతలోనే నిన్ను ఎవఁడు ఈగతికి తెచ్చెను? వాఁ డెవఁడో చెప్పుము. వాని నిప్పుడే సంహరింతును”

శూర్పణఖ ఏడ్చుచు నిట్లు చెప్పెను. “దశరథునిపుత్రులు రామలక్ష్మణులు అను సోదరులు ఇక్కడకు వచ్చి యుండిరి. వారు తరుణులు. రూపసంపన్నులు సుకుమారులు మహాబలులు. వారు నారచీరలను కృష్ణాజినములను ధరించి దాంతులై ఫలమూలములను ఆహారముగాఁ గలిగియున్నారు. వారు తాపసులు, ధర్మచారులు. వారినడుమ రూపసంపన్న సర్వాభరణ భూషితయు నైన యొక తరుణి నాకు కన్పించెను. ఆప్రమదవిషయమున వా రిరువురును కలిసి అనాధనువలె వ్యభిచారిణిని వలె నన్ను ఈగతికి తెచ్చిరి. అమువ్వరియొక్క రక్తమును త్రాగుటయే నాకు మొదటికోరిక.”

ఖరాదులుచూచుట సంభవించునపుడు గ్రహించునట్టి సీతారామలక్ష్మణుల విశేషములను శూర్పణఖ ఉన్నది ఉన్నట్లే చెప్పెను. కాని వారితో తాను జరిపిన వ్యవహారమును మాత్రము తనయందు దోషము లేనట్లు వారయందే ఉన్నట్లు కల్పించి చెప్పెను. సీతవిషయముగా వారు తన్ను పరాభవించి రని ఆమె చెప్పెను. ఇచ్చట “ప్రమద విషయము” (ప్రమదా మధిక్యత్య) అను రెండు పదములు సాభిప్రాయములుగా వాల్మీకి ప్రయోగించెను. ప్రమద యనగా సాధారణముగ స్త్రీ అని యర్థము. ప్రకృష్టమైన మదము కలది యను నర్థము కూడ ఆ పదమునందు కలదు ఇట్లు సౌందర్యముచేత మదించయున్న సీత తన్ను జూచి పరిహసించె నని అందులకై తాను ఆమెను దండింపఁబోఁగా వారు కల్పించుకొని తన్ను భంగపెట్టి రని యామె స్ఫురింపఁజేసినది. వారిరక్తమును త్రావఁగోరుచున్నా నని ఆమె చెప్పుటవలన తనకు ఆసుందరపురుషులయందు కామము కలిగియుండునేమో యను శంక కూడ ఖరాదులకు లేకుండఁ జేసెను. కావున శూర్పణఖయొక్క శరత్వము క్రౌర్యము సామాన్యములు కావు.

ఆమెమాటలను విన్నంతనే ఖరుండు పర్వతాకారులైన పదునల్వరు భటులను పిలిచి, మీరు పోయి ఆడురాత్ములను సంహరించి రండు. ఆమె వారిరక్తమును ద్రావి సంతోషించును” అని పంపెను.

శూర్పణఖ వారిని గొనిపోయి రామలక్ష్మణులను చూపెను. వారిసవ్వడిని విన్నంతనే రాముండు సీతారక్షణమునకై లక్ష్మణు నుంచి విల్లును, శరములను గైకొని వెలుపలికి వచ్చి వారితో ఇట్లనెను. “మేము ఇచ్చట తపస్సుచేసికొనుచున్నాము. మమ్మేల మీరు హింసింపవలె. ఋషులను హింసించుచున్న పాపాత్ములైన మిమ్ము యుద్ధమున సంహరించుటకై నన్ను ఋషులు నియోగించిరి. కావున శరములతో, ఆయుధములతో నేను వచ్చితిని. మీరు చేయుచున్నపనులకు మీకు సంతోషమే కలుగుచున్నచో పాఠిపోకుండ నిలువుండు. లేదా ప్రాణములు దక్కించుకొనఁ దలంచుచున్నచో మరలిపొండు”

ఇప్పటివఱకును ఋషులవిషయమున రాక్షసులు చేయుచున్న యక్రమచర్యలు ఇంక సాగ వని, తాను వారిని దండించుటకే యీ ప్రాంతమునకు వచ్చితినిని శూర్పణఖావిషయము కేవలము నిమిత్తమాత్రమేయని రాముండు స్పష్ట మొనరించుచున్నాడు.

వారు ప్రగల్భములు పలుకుచు రామునిపై శూలములను విసిరిరి. రాముండు ఆశూలములను ఖండించి మరల పదునాల్గు బాణములను వింట సంధించి పదునల్గరను ఒక్కవ్రేటున గూల్చెను.

ఆపరాక్రమము జూచి శూర్పణఖ అడలిపోయి ఖరునియొద్దకు పరువెత్తి వానిని బహువిధముల నిందించుచు ఇట్లనెను. “నన్ను పరాభవింపఁగలిగినవారు సామాన్యులనుకొంటివా? వారిని దండించుటకు భటులు చాలుదురా? నాకు ఇంత పరాభవము జరిగినను నీకు చీమకుట్టినట్లుగా లేదు. నీ విప్పుడు రాముని చంపకపోయినచో నీయెదుటనే

ప్రాణములను విడిచెదను. నీవు రామునిగూర్చి భయపడుచున్నట్లున్నావు. ఇద్దఱు మానవులను చంపలేని నిస్సత్కుండవు, అల్పవీర్యుండవు అయిననీవు ఈజనస్థానమున నెట్లుండఁగలవు? దశరథాత్మజుండైన యీ రాముండు గొప్ప తేజస్సు కలవాఁడు. వానితేజస్సు చేత హతుడవై నీవు త్వరలోనే నశింపఁ గలవు?”

ఇట్లు నిందించుచు ఆమె రెండు చేతులతో పొట్టపై కొట్టుకొని యేడువఁజొచ్చెను. అప్పటికి రాక్షసు లందఱును ప్రోగుపడిరి. వారి సమక్షమున ఇట్లు నిందింపఁబడినఖరుండు రోషముతో “వారి నిప్పుడే పోయి సంహరించి వత్తు” నని యామె నోదార్చెను. ఆమె ఆమాట విని వెంటనే సంతోషించి, మూర్ఖతవలన, వాని నెంతయో ప్రశంసించెను.

5. ఖరాదుల ప్రస్థానము

ఖరుండు సేనాపతియైన దూషణుని పిలిచి పదునాల్గువేలమంది రాక్షసవీరులను సన్నద్ధ మొనర్చి తనరథమును తెమ్మని యాదేశించుచు నిట్లనెను. “దుష్టుడైన రామునియొక్క పథముకొఱకు మహాత్ములైన పౌలస్త్యులలో అగ్రేసరుడనుగా రణకోవిదుడ నైన నేను పోవఁగోరుచున్నాను.”

ఈశ్లోకములోని పదముల కూర్పునుబట్టి “మహాత్ములైన పౌలస్త్యులపథముకొఱకు రణకోవిదుడనైన నేను ముందు పోఁదలఁచుచున్నాను” అను యర్థము కూడ స్ఫురించును. (పౌలస్త్యానాం మహాత్మనాం పథార్థం)

ఇద్దఱు మానవులపై ఇంత సైన్య మెందులకు? రాముండు ఒక్కడే పదునల్వరను క్షణములో సంహరించె నన్నచో అతఁడు సామాన్యుడై యుండ డని ఖరుండు ఊహించెను. కావున సైన్యముతో దండెత్తిపోవుటయే మే లని ఖరుండు తలంచెను. ఖరాదులవధను విని రావణుండు అసలు పరాక్రమపద్ధతినే వదలి చౌర్యమునకు పూనుకొనెను. దీనివలన రాక్షసుల పిఠీకితనము స్పష్టము. ఏమైనను రణరంగమున వెనుదిరిగి పారిపోక రాము నెదుర్కొని మరణించిన ఖరాదులే రావణునికన్న అధికశౌర్యవంతు లని చెప్పవచ్చును.

దూషణుండు తెచ్చినరథముపై నెక్కి ఖరుండు “బయలుదేరుఁ” డని సేనల కాదేశించెను. శూర్పణఖ మార్గము చూపుచుండఁగా రాక్షసులు శూలముధ్వజపట్టిసాద్యాయుధములతో పరువెత్తుచుండ, వారి వెనుక ఖరుండు బయలుదేరెను. వెంటనే సమతలమునందు కూడ అతని రథాశ్వములు కూలఁబడఁ జొచ్చెను. సూర్యునకు పరివేష మేర్పడెను. ధ్వజముపై గ్రద్ద వ్రాలెను. ఇట్టి యపశకునము లెన్నియో కన్పించెను. ఖరుండు సింహనాదము చేయుచుండఁగా వాని యెడమభుజము కంపించెను కన్నుల నీరు క్రమ్మఁజొచ్చెను. కాని వాఁడు ముందునకు పోవుట మాన లేదు. ఆయపశకునములను వాఁడు తృణీకరించుచు, “నేను మృత్యువునకు మృత్యువును” అని ప్రగల్భములు పలుకుచు అనుచరులను ప్రోత్సహింపఁజొచ్చెను. శ్వేనగామి మొదలుగా పండ్రెండుమంది ఖరునకు అంగరక్షకులుగా

బయలుదేరుగా, మహాకపాలుడు మొదలుగా నలువురు దూషణుని అనుసరించిరి.

ఇంతమందితో రాముఁ డొక్కఁడు చేయఁబోవుచున్న యుద్ధమును తిలకించుటకై విమానములలో వచ్చిన దేవగంధర్వాదులు మహర్షులును, “గోవులకు బ్రాహ్మణులకు లోకపూజ్యులైన వారికిని స్వస్తియగును గాక! యుద్ధమునందు పౌలస్త్యులైన రాక్షసులను రాముఁడు జయించును గాక!” అని పలుకుచు ఆసేనవెంట అంతరిక్షమున పోవఁజొచ్చిరి.

పర్ణశాలయొద్ద కూడ ఉత్పాతములు కలిగెను. వానిని చూచి రాముఁడు లక్ష్మణునితో ఇట్లనెను. “ఈపక్షులకూజితములనుబట్టి మహాసంగ్రామము జరుగబోవుచున్న దని, దానియందు మనకు జయము కలుగు నని తోచుచున్నది. రాక్షసుల గర్జనములు భేరీనాదములు దూరమునుండి వినించుచున్నవి. నీవు ధనుర్ధరుఁడవై సీతతో కూడ దుర్గమమైన శైలగుహకు పొమ్ము. వీరి నందఱును నీవే సంహరింపఁగలవు. అయినను ఈకార్యమును నేనే నిర్వహింపఁ గోరుచున్నాను. నాకు మాటుమాట చెప్పకుము. నాపాదములపై ఒట్టుపెట్టుచున్నాను. వేగముగా బయలుదేరుము.”

రాముఁడు రాక్షససంహారమున లక్ష్మణుని నియోగింపకుండుటయే గాక, అతఁడు ఉత్సాహపడు నని తెలిసియు అతనిని వారింఁచుటకు రెండు కారణములు కలవు. ఖరాదులశక్తిసామర్థ్యము లెట్టివో తెలియక చిన్నవానిని వారిపైకి పంపుట సాహస మగు నన్నది మొదటికారణము. రాక్షసశిక్షణమునకై మునులయొద్ద శపథమును చేసినతానే దానిని నిర్వహించుట యుక్త మనుట రెండవకారణము. వనవాసప్రతమునందు భరతుని ప్రాతినిధ్యమును నిరాకరించినట్లే, ఇచ్చట రాక్షససంహారమునందు లక్ష్మణుని ప్రాతినిధ్యమును రాముఁడు నిరాకరించెను. తన పరాక్రమమును ప్రకటించి, తన్ను ప్రార్థించినమహర్షులకు విశ్వాసమును కలిగింపవలయు నని కూడ రాముఁడు తలచియుండును.

లక్ష్మణుఁడు వెంటనే సీతతో కూడ గుహకు చేరెను. రాముఁడు కవచమును ధరించి విల్లును శరములను గైకొని ఆశ్రమమునుండి వెలుపలికి వచ్చి యల్లెత్రాటిని మ్రోగించెను. “భయంకరులైన రాక్షసులు పదునాలుగువేలమందితో ధర్మాత్ముఁడైన రాముఁ డొక్కఁడు ఎట్లు యుద్ధము చేయునో” అని కుతూహలముతో దేవతలు మహర్షులును చెప్పుకొనఁజొచ్చిరి.

ఈసందర్భమున జటాయువు అచ్చటికి రాకుండుటకు కారణమును మహర్షి చెప్పలేదు. అతఁడు ఆసమయమున ఆహారార్థియై దూరప్రాంతమునకు పోయి యుండు నని యూహింపవలసి యున్నది. లేకున్నచో సీతరక్షణమును జటాయువు వహించి యున్నచో లక్ష్మణుఁడు అన్నకు తోడై యుండెడివాఁడు.

6. ఖరాదులవధ

రాముఁడు ఖరునిసైన్యమును చూడఁగానే యుగాంతాగ్నివలె ప్రజ్వలించుచు చూచుటకు శక్యము గాకుండెను. వనదేవతలు కూడ ఆయనరూపమును చూచి యడలిపోయిరి.

ఖరుఁడు రాముని జూచి ఆయన కభిముఖముగా రథమును తోలించెను. అతనియంగరక్షకులు కూడ తమరథములను అతనివెంటఁ దోలించిరి. ఖరుఁడు గర్జించుచు వేలకొలది బాణములను రామునిపై గుప్పించెను. రాక్షసు లందఱును నానావిధములైన యాయుధములను విసరిరి. వారు రథములతో, ఏనుగులతో, గుఱ్ఱములతో రామునిపైకి నుటుకుజొచ్చిరి. రాముని యొడ లంతయు నాహతమై రక్తమయ మయ్యెను. మండుచున్న వజ్రములచేత పెద్ద శైలమువలె, మహాయుధములచేత రాముఁడు ఆహతుఁడగుచుండఁగా దేవగంధర్వాదులు మహర్షులు విషాదము నొందిరి. అప్పుడు రాముఁడు కుండలీకృతకార్యుకుఁడై వందలు వేలుగా బాణములను కురిపించి వారి యాయుధములను ఖండించి రథగజాశ్వాదులను కూల్చి పెక్కుమంది యోధులను సంహరించెను.

ముందుకు వచ్చినవారిలో హతశేషులు ఖరునివైపు పరువెత్తిరి. దూషణుఁడు వారిని నిలిపి ప్రోత్సహించెను. వారు మరలి దూషణ నాశ్రయించి నిర్భయులై సాలతాల శిలాయుధులై రామునిపై కుఱికిరి. రాముఁడు భయంకరముగా సింహగర్జనము గావించి గాంధర్వాస్త్రమును ప్రయోగించెను. దాని నుండి వేలకొలది బాణములు వెలువడి అంతరిక్ష మంధకార బంధుర మయ్యెను. కొంతసేపటికి రణరంగము దృగ్గోచరము కాఁగా ఆరాక్షసు లందఱు హతులై పడియుండిరి. అది చూచి దూషణుఁడు అయిదువేలమంది యోధులతో రామునిపైకి పోయెను. వా రందఱును వివిధాయుధములను విసరిరి. రాముఁడు వారిపై శరములను కురిపించెను. రాముఁడు బాణములను తీయుట కాని వింట సంధించుట కాని విడుచుట గాని ఆరాక్షసులకు కన్పించుట లేదు. పైనఁబడి సంహరించుచున్న బాణములను మాత్రమే వారు చూడఁగలుగుచుండిరి.

దూషణుఁడు పిడుగులవంటి బాణములను రామునిపై ప్రయోగించెను. రాముఁడు వానిని ఖండించి యొకబాణముతో వానిధనువును, నాల్గింటితో నాల్గుగుఱ్ఱములను అర్ధపంద్రబాణముతో సారథితలను ఖండించి, మూఁడుబాణములను దూషణునివక్షమున ప్రయోగించెను. వాఁడు రథమునుండి దూకి కొండశిఖరమువలెనున్న పెద్దపరిఘమును రెండు చేతులతో నెత్తుకొని రామునిపైకి వచ్చెను. రాముఁడు వాని బాహువులను ఖండింపఁగా వాఁడు నేలఁగూలెను.

ఇంతలో మహాకపాలుడు స్థూలాక్షుఁడు ప్రమాధి యనువారు దూషణునియనుచరులు ఒక్కసారి రామునిపై కుఱికిరి. వారిని రాముఁడు సంగ్రామాతిథులనుగా స్వీకరించి మహాకపాలుని కపాలమును భేదించి, ప్రమాధిని నుగ్గచేసి, స్థూలాక్షుని కన్నులలో బాణములను నింపెను.

ఆ వినాశమును చూచి ఖరుఁడు తనయనుచరులను తక్కినసైన్యము నంతను రామునిపై కుఱుక నాజ్ఞాపించెను. రాముఁడు వందమందిని వందబాణములతో వేలమందిని వేలబాణములతో నుటుమాడెను. కొలఁదిసేపటిలో ఖరుఁడు త్రిశిరసుఁడు తప్ప తక్కిన సైన్య మంతయు హత మయ్యెను. (సశేషము)



శ్రీశ్రీపురసుందరీ వేదపాద స్తవము

శ్రీఆది శంకరాచార్య కృత్

వ్యాఖ్యాత : శ్రీ శ్రీహరితీర్థస్వాములవారు

అవతారిక : ఆచార్యపాదులవారు అమ్మవారిని భక్తితో ఆరాధించువారికి ఫలమును నిర్దేశించుచున్నారు.

శ్లో॥ యస్తే రాకాచంద్రబింబాసనస్థాం

పీయూషాబ్ధిం కల్పయంతీం మయాభైః ।

మూర్తిం భక్త్యా ధ్యాయతే హృత్సరోజే

న తస్య రోగో న జరా న మృత్యుః ॥

94

పదవిభాగము : యః, తే, రాకాచంద్రబింబాసనస్థాం, పీయూషాబ్ధిం, కల్పయంతీం, మయాభైః, మూర్తిం, భక్త్యా, ధ్యాయతే, హృత్సరోజే, న, తస్య, రోగః, న, జరా, న, మృత్యుః.

ప్రతిపదార్థము : యః = ఏ సాధకుడు, రాకాచంద్రబింబాసనస్థాం; రాకా = పూర్ణిమనాటి, చంద్ర = చంద్రునియొక్క, బింబాసనస్థాం = బింబమునే ఆసనముగ స్థిరనివాసముకలిగి యున్న, పీయూషాబ్ధిం = అమృతమనే సముద్రమును, మయాభైః = కిరణములచేత, కల్పయంతీం = ఉద్భవింపజేయుచున్న, మూర్తిం = స్వరూపమును, హృత్ = హృదయమను, సరోజే = కమలమునందు, భక్త్యా = ప్రేమతో ధ్యాయతే = ధ్యానించుచున్నాడో, తస్య = అట్టి వానికి న రోగః = రోగము కలుగదు. న జరా = ముసలితనము రాదు. న మృత్యుః = మరణమును పొందదు.

తాత్పర్యము : జగదంబికే! పూర్ణిమనాటిచంద్రబింబమును స్థిరనివాసముగ చేసికొని తన అమృతమయ కిరణములతో అమృతసముద్రమును ఉద్భవింపజేయుచున్న నీ సుందరాకృతిని ఏ సాధకుడు తన హృదయమను కమలమునందు అత్యంతప్రేమవిహ్వలతతో ధ్యానించుచున్నాడో అట్టివానికి రోగము రాదు. ముసలితనము సోకదు. మృత్యువు దరిజేరదు.

వివరణ : ఆచార్యపాదులవారు ఈ శ్లోకమునందు అమ్మవారిని భక్తితో ధ్యానించువారలకు రోగము రాదని చెప్పుచున్నారు ముసలితనము అలముకొనదని నుడువుచున్నారు. మృత్యుదేవత ముట్టడించదని ముచ్చటించుచున్నారు. అనగ ఈ శరీరమునకు ఇవి తప్పక కలుగవలసినచో కలుగును కాని వాని మనస్సు స్వాస్థ్యత కలిగియుండు. వాని బుద్ధి ఎల్లప్పుడును నవనవోన్మేషముతో పరిధవిల్లును. అమ్మయందు లీనమై అమృతత్వమును పొందునని గ్రహింప వలయును. ఈ శ్లోకము చివరి పాదము శ్వేతాశ్వతరోపనిషత్తునందు 2-12న చెప్పబడినది.

మానసిక శక్తి పరిణామము

భగవాన్ శ్రీసత్యానందమహర్షులవారు

చెల్లాచెదరైన మానసికశక్తి యొక్క అణువు లన్నిటిని ప్రోవుజేయ ప్రయత్నింపవలయును. వివిధ విషయములయందు లగ్నమైన మానసికాంశములను రాశీభూత మొనర్పవలయును. అపు డది ఏకాగ్రమునొంది శక్తిమంతమగును. బ్రహ్మచర్యమువలన యోగాభ్యాసమువలన సత్యాహింసాదుల పాటింపుటవలన, మనస్సు దేనియందుంచిన దానియందే నీశ్వలముగ నుండగలదు. క్రమాభ్యాసమున గాని యది సుసాధ్యము కానేరదు. అభ్యాసపాటవమున స్వాధీన మగు కొలది మార్గము పుష్పితమై, రాజబాటయై యలరారును. మనస్సు దృఢమై, శక్తిమంతమై నీకు స్వాధీన మగుట కొక యుపాయమును జెప్పెదను. ఎవరైన నీ కిష్టముగాని మాటలు చెప్పునపుడు క్షుమతో వినుము. దూషణ వాక్యము లాడినపుడు వానిని సంతోషముతో స్వీకరింపుము. నిన్ను బాధింప దొడంగిన, తితిక్షగలవాడవై దానిని సహింపుము. నిందలు నీపై వైచిన మహానందముతో గ్రహింపుము. అందువలన నీ మనస్సతి సూక్ష్మమై నీ వశ మగును. క్రమముగ నిట్లానర్చుకొలది నీవు శక్తిమంతుడ వగుదువు. విషయ ప్రవాహమున గొట్టుకొనిపోవు చిత్తమును వివేక మను నోడనుబంపి తీరము జేర్చి ప్రయత్నింపుము. సత్సంగత్వమువలన, సద్విచారణవలన, నిష్కామకర్మాభ్యాసమువలన నీ ప్రయత్నము సఫల మగును. నీ చిత్తము దేనిని ప్రేరేపించునో దాని ననుసరింపక తద్భిన్న మగు పనుల జేయుచుండుము. మనస్సునకు వ్యతిరేకముగ సంచరించుటవలన నది యచిరకాలమున నీ స్వాధీన మగును. అది కూర్చుండు మని యాజ్ఞాపించిన నీవు లేచి నడువ ప్రారంభింపుము. అది నడచి వెడలు మని ప్రోత్సహించిన నీవు కూర్చుండుము. మధుర పదార్థముల తిన ప్రేరేపించిన చేదువస్తువుల తినుము. ఇటుల మనస్సునకు విరుద్ధముగ ప్రవర్తించిన దాని కల్పితబలముడిగి యధార్థబలము దానికి చేకూరును. అప్పు డది శుద్ధమై జపతపస్వాధ్యాయ ముల జేయ నిష్టపడును. స్వార్థ మంతరించి ప్రజోపయోగ కార్యముల నొనర్చ నుత్సహించును. దుష్టాశ్వమును రౌతు స్వాధీనపఱచుకొని తన యిష్టప్రకారము నడుపు నటుల నీ వీ దుష్టమనస్సును స్వాధీన మొనర్చుకొని నీ యిష్టము చొప్పున నడుపప్రయత్నింపవలయును. అది సన్మార్గమున ప్రవర్తింప నయిష్టతను జూపినపుడు బలవంతముగ నీ వా మార్గమున దానిని ప్రవేశపెట్టి నడిపింపవలయును. కొంతకాలమున కది ప్రయత్నము లేకయే సన్మార్గమున నడువబానుకొనును.

నీ యనుకూలమును బట్టి సాధనావకాశముల కల్పించు కొనుము. కాని యవియే నీ

వడ్డుకు వచ్చి యనుకూల వాతావరణమును ఏర్పాటుగావింప జాలవు. తీరిక లే దని గొణుగుచు నీ జీవితావకాశ లేశమును జారవిడువకుము. మనము సర్దుబాటొనర్చుకొను కొలది తగిన యవకాశము లభించును. ఉద్దేశ్యము దృఢసంకల్పము ఉన్నవానికి యవకాశ మెంతయేని లభించును. వ్యర్థ సంభాషణములను మానుకొలది, వ్యర్థకార్యముల త్యజించుకొలది, నిదురను తగ్గించుకొలది యవకాశము విశేషముగ చేకూరును. ఆ యవకాశమును నీవు సద్విషయములయందు పయోగించి ధన్యతను బయడగలవు. ఇప్పు డిట్టి మహాదవకాశమును జారవిడిచిన మరల నిట్టిది లభింపదేమో? దృఢమైన శ్రద్ధ నీ కున్న నీ వెట్టి పరిస్థితియందున్నను, దుర్బర దుఃఖసముద్రమున మునిగియున్నను, కష్టపరంపర యందు జిక్కియున్నను నీ యాధ్యాత్మిక సాధనలను నిరాటంకముగ కొనసాగించుకొన జాలుదువు. ఆధ్యాత్మిక శాస్త్రమునందు విశ్వాసము, గమ్యము జేర దృఢసంకల్పము నీకున్న లోకములో నసాధ్యమైన కార్య మెద్దియు నుండజాలదు. మానసిక శక్తిని క్రమముగ నుపయోగించుకొనిన, దాని కతీతమైన కార్యమును సాగించిన కొంతకాలమునకు బీదవాడు కోటీశ్వరుడు కాగలడు. సామాన్యుడు దేశమునకు ప్రధాని కాగలడు. విద్యావిహీనుడు మహాపండితుడై వెలుగొందగలడు. అయితే వెనుదిరుగని మహాద్వైతము, పట్టుదల యత్యవసరములు. మనస్సును సంస్కరించుకొని దైర్ఘ్యముతో ప్రయాణము సాగించిన శీఘ్రముగ పరమావధిని జేరగలవు. కాని మధ్యమధ్య సంభవించు విఘ్నములను దైర్ఘ్యముతో నెదుర్కొనుచు తీవ్రమగు సాధనల సల్పుము. అప్పుడు బాహ్యపరిస్థితులు, వ్యక్తులు నిన్ను లోబరచుకొని పెడమార్గము దొక్కింప ప్రయత్నింతురు. నీ దోషముల నితరులపై బడవేయ ప్రయత్నించుటయే నీ యాధ్యాత్మిక పురోగమనమునకు గొప్ప యాటంకము. “ఇతరుల నిర్బంధమువలన వివాహము జేసికొంటిని, వీరల బలవంతమువలన ధన మార్జించుచున్నాను. మిత్రుని ప్రోత్సాహమువలన జూద మాడుచున్నాను. పరప్రేరణవలన సినిమాలకు వెళ్ళుచున్నాను. పొగబీళ్ళుట, కాఫీత్రాగుట మున్నగు పనుల అన్యుల ప్రోత్సాహమున జేయుచున్నా” నని నీ దోషముల నితరులపై బడవేయ ప్రయత్నింపకుము. వాస్తవముగ బాగుపడు సంకల్పము నీకు గలదేని నీయందున్న దోషములను ప్రథమమున గుర్తించి వాటిని తొలగింప తీవ్రకృషి సల్పుము. నీ సంకల్పము దృఢమైయున్న నీ హృదయము నిశ్చలమై యున్న, నీ దైర్ఘ్యోత్సాహములు బలీయమైయున్న నిన్నెవ రేమి చేయగలరు? అయితే సహజముగ సామాన్యులు తమ దోషముల నితరులపై బడవైచి సమర్థించుకొని తప్పించుకొనజూతురు. ఇట్టి స్వభావము సాధకున కెంత మాత్రము యోగ్యమైనది కాదు. ఇది గొప్ప ప్రమాదమును కలిగించును. ఇది సాధకుల పురోభివృద్ధి నాటంకపఱచు పర్వతము వంటిది. దీనిని తొలగించినగాని సాధకుడు బాగుపడడు. తన దోషముల నొప్పుకొని సంస్కరింపజూను కొనవలయును.

తానున్న ప్రదేశమును గూర్చియు, పరిస్థితులను గూర్చియు యాందోళన నొంది సాధకు లెచటికో పారిపోజూతురు. ఎచటికి బోయినను తన నీడ తనను వెంబడించు నని వీరెఱుంగరు.

కాశీకి బోయినను కర్మ వదల దని వీరు గ్రహింపజాలరు. అరణ్యములకు వెళ్ళినను వీరి హృదయ మెప్పుటివలె నుండు నని వీరు తెలిసికొనజాలరు. విఘ్నములకు బెదరి ఎటకో పారిపోజూచుట పిఠికివాని లక్షణము. నీ యాంతరంగికాభివృద్ధికై భగవంతుడు నిన్నిట్టి పరిస్థితియందుంచినా డని నమ్మి సదవకాశముల నేర్పఱచుకొని వజ్రసంకల్పము తోడను, ఉక్కుదైర్ఘ్యముతోడను ముందునకు సోగిపోవలయును. అప్పుడన్ని పరిస్థితులు నిముసమాత్రమున జక్కుబడగలవు. ధనధాన్యబలారోగ్యములు బాగుగ నున్న నీవు అనుభవమును సంపాదింప జాలవు. కష్టముల ననుభవించుకొలది నీవు గొప్ప యనుభవమును సముపార్జింపగలవు. దరిద్రము, దుఃఖము, రోగము మున్నగు క్లిష్టపరిస్థితులే నీకు గుణపాఠమును నేర్పగలవు. బాహ్యపరిస్థితులను లక్ష్యపెట్టక నాంతరంగిక రంగమున విహరింపప్రయత్నింపుము. నీ మనస్సు దృఢమైన నిన్నెట్టికష్టములైనను, తారుమారొనర్ప జాలవు. దేశకాలాదిపరిస్థితులు వ్యతిరేకముగ నున్నవని పరితాపము నొందకుము. హృదయము శాంతిమయమై నిర్మలమై యున్న, కష్టములను సుఖములుగను, అవమానములను మానములుగను భావింపగలవు. పై వాటిని భగవత్ప్రసాద మని సంతోషముతో స్వీకరించి యనుభవింపగలవు. పైపెన్నియు బాహ్యవికారములని ఎంచి నిర్వికారుడవై ఆత్మనిష్ఠయందుండగలవు. నీవు రాగరహితుడవును, నిర్మలచేతఘ్నుడవును నైన విరోధ వాయువులు చెలరేగు గృహమునందున్నను, అది హిమాలయ ప్రాంత మగును. రాగసహితుడవును, మలిన మనస్సుగలవాడవును నైన ప్రశాంత వాతావరణ ముతో గూడిన హిమాలయమందున్నను నీవు గృహమునందున్న వాడవే యగుదువు. ప్రతిస్థలమును అనుకూల ప్రతికూల వాతావరణములు రెండును గలిగియుండును. కాశీరామేశ్వరాది పుణ్యస్థలములు ధ్యానానుష్ఠానమున కనుకూల ప్రదేశములే గాని యచట కపట సాధువులు, దొంగలు విశేషముగ నున్నందున సత్సాంగత్యము దొరకక పోవును. నిర్మలమును, ప్రశాంతమును నగు ప్రదేశము నందున్న సాధనకునకు సాధనానుకూల మయిన సాత్త్వికాహారము లభింపక పోవును. సాత్త్వికాహారము లభించు స్థలమైన నది ధ్యానానుకూలము కాకపోవచ్చును. పర్వతసమీపము ధ్యానానుకూలమైన యేకాంత ప్రదేశమైనను యచట ఉష్ణ మెక్కుడుగ నుండును. సాధకుడు నదీతీరముననున్న గ్రామము దూరముగ నుండి ఆహారాది దేహధారణ కత్యవసరమగు వస్తువుల దెచ్చికొనుట కనుకూల ముండదు. చూచితిరా! జగత్తునందు మంచిచెడ్డలు సమానముగ నున్నవి. దీనిని జ్ఞాపక ముంచుకొని ఎట్టి ప్రదేశమునైనను, యెట్టి పరిస్థితి నైనను నీ యాధ్యాత్మిక సాధనమున కనుకూల మొనర్చుకొని నీ జీవితమును గడుప నభ్యాస మొనర్చుము. అభ్యాసము దృఢమగు కొలది పరిస్థితులు చక్కబడి సంభవముల నన్నిటిని ఆత్మ ప్రకాశమున తీలామాత్రములుగ జూడగలుగ సామర్థ్య మేర్పడి సమస్తమును నీ యాధ్యాత్మిక సాధనముల కనుకూల పడగలవు. ఇదియే జీవిత రహస్యము.



సుఖాపిత రత్నమాల

1. విడువదగినవి :

సేకరణ : శ్రీ శ్రీహరితీర్థస్వాములవారు

మహానదీ ప్రతరణం మహాపురుష విగ్రహమ్ ।

మహాజన విరోధం చ దూరతః పరివర్జయేత్ ॥

మహానదిని దాటుట, మహాపురుషులతో ద్వేషము, మహాజన విరోధము - ఈ మూడింటిని దూరముగ వదిలిపెట్టవలయును.

2. దుర్జనత్వము :

పరాపకార నిరతై ర్దుర్జనైః సహ సంగతిః ।

వదామి భవత స్తత్త్వం న విధేయా కదాచన ॥

పరులకు అపకారము చేయుటయందు ఆసక్తిగల దుర్జనులతో సంబంధము ఎల్లప్పుడును ఉంచుకొనకూడదు.

3. దుర్లభము :

నరత్వం దుర్లభం లోకే విద్యా తత్ర సుదుర్లభా ।

కవిత్వం దుర్లభం తత్ర శక్తి స్తత్ర సుదుర్లభా ॥

ఈ లోకమునందు మానవజన్మ దుర్లభము. ఆ నరులలో విద్య సంపాదించడము అంతకంటే కష్టము. అందులోనూ విద్యావంతులలో కవిత్వము సంపాదించడము అంతకంటే దుర్లభము. ఆ కవులలో శక్తిమంతమైన ప్రభావశీలమైన కవిత్వము మరీ ఎక్కువ దుర్లభము.

4. శోభ :

వారిజేనైవ సరసీ శశినేవ నిశీధినీ ।

యౌవనేనేవ పనితా నయేన శ్రీ ర్మనోహరాః ॥

సరస్సు కమలములచేత మనస్సును హరించును. రాత్రి చంద్రునియొక్క కాంతిచేత మనోరంజకముగనుండును. స్త్రీ యౌవనముచేత మనస్సును ఆకర్షించును. అట్లే సంపత్తి న్యాయముచే అందము విరజిమ్మును.

5. అసారమునుండి సారము :

దానం విత్తాదృతం వాచః కీర్తి ధర్మౌ తథాయుషః ।

పరోపకరణం కాయా దసారా త్సార మాహరేత్ ॥

ధనమునుండి దానమును, వాక్కునుండి సత్యమును, ఆయుష్షునుండి కీర్తి ధర్మములను, శరీరమునుండి పరోపకారమును ఈ ప్రకారముగ అసార మయిన ఈ సంసారమునుండి సారమును సంపాదించవలయును.

త్యాగరాజ కీర్తనలు

ప్రహ్లాద విజయము

29 యదుకుల కాంభోజి రాగము - ఆదితాళము

దయసేయవయ్య సదయ రామచంద్ర

॥ద॥

1. క్షీతినాథుల రాకయు సమ్మతి లేక శ్రీ సాకేత

పతి రాడే యనవచ్చు నంటె సతికి కల్గి నానందము

॥ద॥

2. చెలియరో నావలె నాథునకు గలరేమో రాలేదని జాలి

దెలిసి మ్రొక్కుకో బోవువేళ బలిమిని నెదురైన సుఖము

॥ద॥

3. కొంచె మీ రూపమా విల్లు వంచకూడక పోనాయని

ఎంచి జాలి చెంద మేను బెంచి కనిపించినట్ల

॥ద॥

4. ఎట్టి వారికైన దొరక - నట్టి జనకజను బొట్టు

కట్టి కరము పట్టువేళ కాంతకున్న సుఖము తనకు

॥ద॥

5. కోరినవారలను నే నీరీతి బ్రోతు నని సభ

వారలకు తెలియ జేయు దారి త్యాగరాజునకు

॥ద॥

భక్తివైభవమందు ప్రహ్లాదుని ఆదర్శముగా ఉపాసించిన శ్రీ త్యాగరాజస్వామి భక్తియొక్క పరాకాష్ఠనందుకొని, పై ద్విపదలో పద్యములకు, సూర్యునకు ఎట్టి సంబంధమో, కలువలకు చంద్రునికి ఎట్టి అనుబంధమో, పరమసాధ్వికి తన భర్తతో నెట్టి అంతర్యమో తనకు నీవటుగాద! కావున నేనొక్క వరమడుగవలె నని తలంచుచున్నాను. దయసేయవయ్యా! యని జాలితో నడుగుట విశ్వమోహనమైన రసానుభవమందు రుచిగల చిత్తపరిపాకమునకు నిదర్శనము.

దయసేయవయ్యా! అనుటలోనే నా పరిపాక మెఱిగి నీవే ఇవ్వదగినదిగాని నేనే సాధనాం తరములతో సాంపాదించుటకు వీలుగానిది నీదయ. కావున నీవే దయసేయవయ్యా! అట్లైన నీ చిత్త పరిపాకమేమందువా? సీతాదేవి సదా నీతో అనుబంధము కలదయ్యును, దేశకాలపాత్రానుగుణముగా ఆ తల్లిపట్ల నీ దయ కొంచెమైనట్లుండుటయు (లంకా నివాసాదులలో) వెంటనే ఆ మహాసాధ్వి నిన్నే తలచి స్మరించినపుడు ఆమె చిత్తమందు ఎట్టి సుఖము కల్గినదో ఆవిధమైన సుఖమునే నాకు దయసేయవయ్యా! యని ప్రార్థించుటవలన ఈ మహనీయుని సున్నితమైన పరిపాకము అనుభవము మాటలతో చెప్ప వలనుపడదు.

ఈ కీర్తనమందు ఆ విధమైన పట్టులనే వరుసగా పేర్కొనుట గమనింపదగిన స్వారస్యము.

సీతా స్వయంవరఘట్టములో క్షీతినాథులందరు వచ్చిరట. సాకేతపతియు వచ్చునని వర్తమానము సీత కందినదట. అతడింకను రాలేదేమా! యని యోచించుచుండగనే అదిగో

రాముడు వచ్చుచున్నాడని చెప్పినపుడు సీతకు కలిగిన ఆనందమును నాకును దయసేయవయ్యా! ఇక కృష్ణావతారకథలో తనవలెనే ఎందరో కాంతలు కృష్ణుని నాథునిగా కోరుదురు. కాని నేను అతనిని సర్వాత్మనా నాథునిగా భావించితిని” అని రుక్మిణి సర్వదేవతలకు మ్రొక్కుకొనుచు “దేవీ వావిముఖీ గౌరీ రుద్రాణీ గిరిజాపతీ” యని శివుని అర్ధాంగి గౌరీదేవి కూడా నాపట్ల విముఖురాలయ్యెనా! యని ఆ తల్లికి మ్రొక్కుకో బోవువేళ శిశుపాలాది రాజులనందరను నిగ్రహించి బలిమితో రుక్మిణికి ఎదురై ఆమెను తన రథముపై నెత్తుకొని వెళ్ళినపుడు ఆ రుక్మిణికి కలిగిన సుఖానుభూతి నాకు దయసేయవయ్యా! ఇందొక్కొక్క క్షణము ఎంతో విలువైనది. భగవంతుని దయను ఇంత ప్రతిక్షణ నవ్యమోహనముగా భావించుటయే పరమభక్తుల రసానుభూతి.

మరియొక్క అపూర్వ సంఘటనము :-

శివుని విల్లు ఎక్కుబెట్టలేక అనేకమంది రాజన్యులు పరాభవమందిరి. సుకుమారాంగుడు విశ్వామిత్రుని ఆదేశముతో శివధనుర్భంగమునకు ఉద్యుక్తుడైనాడు. ఆ క్షణములో తీరా ఆ దివ్యమోహనమూర్తియందు తనకు గల మోహమింతింతగాదు. అంతలో చిత్తములో శంకా కళంక మేర్పడినదట. అతిస్నేహముదోషమునే శంకించునుగదా! ఆ సమయములో శ్రీరాముని శౌర్యవీర్యములు, గత చరిత్ర తాటకాసంహారాది వీరకృత్యములు లెక్కలోనికి రావు. ఈ క్షణములో పుంసాంమోహనమూర్తి ఈ విల్లు వంచజాలునో వంచజాలడో యని సీత జాలించెందగా వీర్యోత్సాహముతో శ్రీరాముని మేను పెరిగి పూరింపబడినపుడు ఆ తల్లికి కలిగిన ఆనందమును దయసేయవయ్యా! అనెను. ఈ మహనీయునికి ఒక్క క్షణములో ఇంత సంఘటనమును భావించి ఆమెకు కలిగిన జాలి, ఆ వెంటనే కలిగిన ఆనందము అనుభవైక వేద్యమే గాని మాటలు చాలవు. అనన్య దుర్లభుడైన ఈ పెండ్లికొడుకు తనకే దొరికి బొట్టుకట్టి కరమును బట్టినపుడు ఆ సీత దహరంబు కరంగి శ్రీరామునితో అనన్యయై, అభేదముగా అద్వైతరసపరిణతి నందుటతో త్యాగరాజుని భావసమాధియు పూర్ణత్వ మందుటయు ఆ పై కోరిన వారల నీరీతిగా రాముడు మన్నించి అనుగ్రహించు ననెడి రాముని భక్తరక్షణ దీక్ష తాను సభవారికి కేవలము మాటలతో గాక కమ్మని పాటలతో స్వానుభవముతో కీర్తించుకొనునట్టి దారి రామయ్యా! నాకు దయసేయవయ్యా! యని ఎంతో హార్దముగా ప్రార్థింపగా

కం॥ తల్లిని గను పుత్రునివలె ఉల్లంబానందమంది ఓహో! యనుచున్

రుబ్బను తనతో హరిపద పల్లవముల వ్రాల హరియు బాహున బట్టెన్ ॥

ఇదే తీరున ప్రహ్లాదబాలుడు, తల్లినిగన్న పుత్రునివలె శ్రీహరి పాదములపై వ్రాలగా శ్రీహరియు ఈ బాలుని తన బాహువులతో ఎత్తి ఆలంగనభాగ్య మనుగ్రహించెనను ప్రహ్లాదుని భక్తి విజయరూపకమందు కృతి కలిపి తాము కోరినట్లు శ్రీహరి తమకు ప్రసన్నుడగుట తెలిసి, ఆత్మారాముడగు శ్రీమన్నారాయణుని పూజించుచు బ్రహ్మానంద పరవశుడై కీర్తించెను.

సద్గురు లేఖావళి

39

శ్రీసత్యానందాశ్రమము

04-01-1958

దివ్యాత్మా!

హృదయపూర్వకాశీర్వాదములు.

నీ లేఖ సకాలమునకు చేరినది. నీ లేఖలోని కొన్ని విషయములు దుఃఖమును కలిగించినవి. కేవలము ఆధ్యాత్మిక జీవితమును గడుపుటకై ఉద్యోగమును మానుకొని మీ స్వగ్రామమునకు వెళ్ళి సద్గంధపరన ములో, వేదాంత విచారణములో, ధ్యానాభ్యాసములో కాలము గడుపుటకై నీ వొనర్చుకొనిన నిర్ణయము మా కానందమును, ఉద్యోగమును విరమించుకొని స్వగ్రామము వెళ్ళుటకై నీవొనర్చు ప్రయత్నము దుఃఖమును కలిగించినవి. పోనిమ్ము! దినములో 24 గంటలు ఆధ్యాత్మిక సాధనల జేయగలవా? ఈ కాలమున ముక్తిని బడయుటకు అంత తీవ్రకృషి, అంతకాలము అవసరము లేదే! ఉద్యోగము చేయుచునే ఆధ్యాత్మిక సాధనలను కొనసాగించుకొన వచ్చునే! ఉదయము 10 గంటలకు కార్యాలయమునకు వెళ్ళి సాయం కాలము 5గంటలకు గృహమునకు వచ్చుచున్నావుగదా! కార్యస్థానమునకు వెళ్ళులోపల మరియు తిరిగి వచ్చిన తర్వాత విశేషముగ ధ్యాన సాధనలను కొనసాగించుకొనవచ్చునే! నీ నిర్ణయము ప్రారంభమున మంచిదిగ దోచినను పోను పోను నిన్ను సోమరిగ తయారొనర్చి పాడుచేయును. నీవు బాగుగ సంపాదించి నీ కుటుంబమును పోషించుచు ఇంకను మిగిలినధనమును విద్యాలయములకు, ఆశ్రమములకు గ్రంథాలయములకు యివ్వవచ్చునే! పెద్దవారు సంపాదించిన పొలములలో వచ్చు ఫలమును, ధనమును అనుభవించుచు, స్వగ్రామములో నుండవచ్చునని నీ యభిప్రాయము కాబోలు. కష్టించి సంపాదించు వాడే అనుభవించుటకు అర్హు డగుచున్నాడు. కర్మమునకు, జ్ఞానమునకు విరోధము లేదు. కర్మచేయుచునే జ్ఞానము నార్జించుట కనువగు సాధనల నీవు చేయవచ్చును. రాత్రి నిదుర తగ్గించుకొనిన, వ్యర్థ సంభాషణకు స్వస్తి చెప్పిన, అనవసర కార్యములందు జోక్యమును పూర్తిగ తగ్గించుకొనిన సాధనచేయుటకు నీకు వలసినంత కాలముండును. దేనియందును ప్రవేశపెట్టని మనస్సు స్వేచ్ఛగ విషయ ప్రపంచమున విహరించి నిన్ను పాడుచేయును. కర్మయందు అకర్మను గాంచుచు, నీవు నీ జీవితమున పురోభివృద్ధిని సాధింపవలయును. ఉద్రేకరహితుడవై, శాంతముతో నీవు కర్మల ననుష్ఠింపవలయును. నీకును యితరులకును లాభముచేకూర్చని పనుల తలపెట్టకుము. ప్రతిచిన్నపనికి కూలీలపై ఆధారపడకుము. నీ పనులను నీవు నిర్వహించుకొనిన డైరీకముగను, నైతికముగను, ఆర్థికముగను నీవు హితమును

నమ్మరా! నరుడా!! గురుబోధ!!!

శ్రీ కొండ గంగాధర్-ఆర్యార్

- | | | |
|----|---|--------------|
| | నమ్మరా నరుడా గురుబోధ | |
| | మనసారా నమ్మరా నరుడా సద్గురుబోధ | |
| | నమ్మితే సొమ్మూరా నమ్మకుంటే దుమ్మూరా | // నమ్మరా // |
| 1. | నమ్మకమే నావరా ఈ జీవన పయనంలో | |
| | గురువు ముక్తి నొసగు దాతరా భవసాగరపయనంలో | // నమ్మరా // |
| 2. | పట్టు పట్టరాదు చేపట్టి విడువరాదురా | |
| | పట్టివిడుచువాని కంటే పరమ మూర్ఖుడే లేదుర | // నమ్మరా // |
| 3. | త్రిగుణాలకతీతుడు త్రిమూర్తిరూపుడూ | |
| | సర్వాంతర్యామి గురువు సర్వశక్తిమంతుడు | // నమ్మరా // |
| 4. | వేదశాస్త్ర పురాణాల సారమే గురుబోధరా | |
| | అజ్ఞానము పారద్రోలు పరంజ్యోతి గురువురా | // నమ్మరా // |
| 5. | ఆత్మపరమాత్మల కలయికయే యోగమురా | |
| | ఆత్మారాముని జేర్చే వారధి గురుమూర్తిరా | // నమ్మరా // |
| 6. | సత్సంగముచేత మనిషి సద్గుణములు పొందునురా | |
| | సత్యానందుని గొలచిన సద్గతి పొందేవురా | // నమ్మరా // |

పొందగలవు. కష్టములయందు సుఖమును, సప్తములయందు లాభమును, పనియందు విశ్రాంతిని అభ్యసించుము. సంసారమున ఉండియే, సంఘ మధ్యమున ఉండియే ఆధ్యాత్మిక విజ్ఞానమును సంపాదించవలయును. సంఘర్షణ లేనిచో సాధన పరిపక్వత నొంద జాలదు. తనకు లాభము లేకపోయినను యితరుల సత్కార్యములను పాఠానర్హువాడు నరాధముడు. తన లాభమును చూచుకొనుచు, నితరుల లాభమునకై పాటుపడువాడు మధ్యముడు. తనలాభమును గుర్తింపక నితరుల లాభమునకై, కళ్యాణమునకై, క్షేమమునకై నిరంతరము పాటుపడువాడు ఉత్తముడు. నీవు క్రమముగ ద్వితీయ మధ్యముల శ్రేణినుండి ఉత్తమశ్రేణికి పయనించి లోకహిత కర్మల జేయుచుండుము.

నీ మనస్సును భగవంతునియందును, నీ చేతులను పనియందును ఉంచుము. కాలము అమూల్యమైనది. దానిని దుర్వినియోగపఱచుట విజ్ఞుల లక్షణము కాదు. గతించిన ధనమును సంపాదించుకొనవచ్చును కాని గడచిన కాలమును సంపాదించుకొనజాలము. ఒక్కక్షణము కోటి రూప్యములకంటే విలువైనది. క్షణకాలమునైనను వ్యర్థబుచ్చక ఉదయం రెండుగంటలు, సాయంకాలము రెండుగంటలు నియమము తప్పక ధ్యానసాధనలకు ఉపయోగించి సాధన సల్పిన గమ్యస్థానమునకు చేరుకోగలవు. మాయొక్క అశీర్వాదములు నీతోడ యుండుగాక!

హరిః ఓమ్ తత్ సత్.

శుద్ధికరములు

అన్నివిధములైన శౌచములకంటె అర్థశౌచము గొప్పది. అనగ అన్యాయమార్గముచేత ధనము సంపాదించకుండుట సర్వోత్తమమైన శౌచమును కలిగించును. ధనవిషయములో శుచియైనవాడే నిజముగా శుచియైనవాడు. మన్యు, నీరు మున్నగువానితో తోముకొనుటవలన కలిగిన పరిశుద్ధి యంత గొప్పదికాదు.

మాలిన్యము పొందిన శరీరము నీటిచే పరిశుద్ధ మగును. మురికి సంపర్కముగల నది వేగముగా ప్రవహించుటవలన శుద్ధమగును. మనస్సు సత్యముచేత శుద్ధమగును. జీవాత్మ బ్రహ్మవిద్యచేతను, తపస్సుచేతను శుద్ధి పొందును. బుద్ధి జ్ఞానముచేత శుద్ధమగును.

బ్రహ్మజ్ఞానము అంతఃకరణమునకు శుద్ధిని కలిగించును. తపస్సు వేదవిదులు మున్నగువారికి శుద్ధిని కలిగించును. అగ్ని మైలపడిన, కుండలు మున్నగువానికి శుద్ధిని కలిగించును. దేవతలకు అర్చింపగా మిగిలిన హవిస్సు భక్షించువారికి శుద్ధిని కలిగించును. మంచి మనస్సు వాక్కునకు పవిత్రత కలిగించును. నీరు బహువస్తువులకు శుద్ధిని కలిగించును. అలుకుట నేలకు శుద్ధిని కలిగించును. అపవిత్రులై పోయినవారికి కొన్ని కర్మానుష్ఠానములు శుద్ధిని కలిగించును. కాలము గడచుట కూడ కొన్నిటికి శుద్ధిని కలిగించును. కాలము కొన్ని విధములైన వాయువులు వీచుటకూడ శుద్ధిని కలిగించును. కొన్ని సందర్భములలో సూర్యసందర్శనము శుద్ధిని కలిగించును. విద్వాంసులు ఓర్పుచేత పరిశుద్ధు లగుదురు. కూడనిపనులు చేయువారు దానమువలన కొంతవరకు శుద్ధిని పొందుదురు. అట్లే రహస్యపాపములు చేసినవారు మంత్రజపమువలన శుద్ధిని పొందుదురు.

ఉచ్ఛిష్ట మంటుకొనకున్నచో బంగారము, శంఖము, రాళ్ళు, వెండి వీనికి సంబంధించిన వస్తువులు నీటితో కడుగుటవలననే శుద్ధిని పొందును. ఉచ్ఛిష్ట మంటుకొన్నను, మసిపట్టినను వెండి, బంగారములు నీటితోను నిప్పుతోను శుద్ధి పొందును.

కాకి, కోడి మున్నగువానిచే స్పృశింపబడిన ఘృతాది తైలములకు కుశలతో ఉత్పవనము చేయుటవలన శుద్ధి కలుగును. శయ్య మున్నగు వానికి శుద్ధి కలుగవలెనన్నచో నీటిని చల్ల వలయును. కట్టతో చేయబడిన వానికి ఎక్కువ మాలిన్య మంటుకొన్నచో పై భాగమును చెక్కి వేయుటవలన శుద్ధి కలుగును. (వస్త్రములను నీటితో తడుపుటవలన శుద్ధి కలుగునని స్థలాంతరమున చెప్పబడినది. మలమూత్రములను విడిచిన పిమ్మట ఆ అవయవములను మట్టితోను, నీటితోను శుద్ధి చేయవలయును. మలమూత్రముల యనంతరము పైని చెప్పబడినట్లు శౌచమును చేసికొని ఆచమనము చేసి నేత్రములను, శ్రోత్రములను నాసికారంధ్రములను స్పృశింపవలయును. వేదాధ్యయనము చేయుటకును, భోజనమునకును పూర్వము కూడ ఇట్లే చేయవలెను. (మనుస్మృతి నుండి)

వేమన పద్యాలు-కోపము

1. కోపమునను ఘనత కొంచెమైపోవును
కోపమునను మిగులఁ గోడు గల్గు
కోప మడచనేని కోర్కె లీడేరు
విశ్వదాభిరామ వినురవేమ ॥

సుమతికారుడు కూడ కోపమునుగూర్చి ఇట్లు నుడివియున్నారు.

తన కోపమే తన శత్రువు తన శాంతమే తనకు రక్ష, దయ చుట్టంబౌ

తన సంతోషమె స్వర్గము తన దుఃఖమే నరకమండ్రు తథ్యము సుమతీ ॥ అన్న వాక్యము సృరణీయము.

కోపగించువాని ముఖము వికారవంతముగ తయారగును. ఎప్పుడు చిటపటలాడేవాని దరి జేరుటకు అందరును భయపడుదురు. కోపమే వాని కీర్తిని గొప్పతనమును నశింపజేయును. కోపమువలన పూర్వకాలమున ఎన్నో యుద్ధములు జరిగినాయి. ఈ కాలమున ఎన్నో జగడములు, కొట్లాటలు, హత్యలు, ఇతరుల ఆస్తులను హరించడము జరుగుతూనే వున్నది.

పూర్వము మాతృవ్యముకారణంగానే దుర్యోధనుడు సబాంధవంగా నశించాడు. రావణుడు కామానికి దాసుడై అది లభింపకపోవుటచే క్రోధానికి బలియై సర్వనాశనమును పొందినాడు. శ్రీకృష్ణపరమాత్మ క్రోధమువలన సమూలముగ మానవుడు నశించునని భగవద్గీతలో నొక్కి వక్కాణించినాడు.

యక్షుడు ధర్మరాజును “దేన్ని పరిత్యజించి సుఖవంతు డౌతాడు” అని ప్రశ్నిస్తే యుద్ధిష్ఠిరుడు “కోపమును త్యజించి మానవుడు సుఖవంతుడౌతా” డని సమాధానమిచ్చినాడు.

శ్రీకృష్ణ పరమాత్మకూడ గీతలో ఎవడు సుఖవంతుడో వివరించినాడు.

కామక్రోధోద్భవం వేగం స యుక్త స్స సుఖీ నరః । 15అధ్యాయ శ్లో. 23

కామక్రోధములయొక్క వేగమును వదిలినవాడే నిగ్రహము కలవాడు. అంతేకాదు అట్టి నరుడే సుఖవంతుడు. నిజంగా కోపముతో ఉండేవాడే రోగిష్ఠి అవుతాడని శాస్త్రజ్ఞులమాట.

మనము నిత్యము అనుక్షణము క్రోధమునుబూని సుఖపడాలని అనుకుంటున్నాము. ఎలా సాధ్యమౌతుంది? కోపమును అదుపులోపెట్టుకోవడం కోటి యజ్ఞములు ఆచరించినంత ఫల మని తాళ్ళపాక అన్నమాచార్యులవారు అన్నారు.

అందుకే వేమనగారు చక్కగ ఈ పద్యమునందు క్రోధముపోతే నీ కోరికలన్నీ నెరవేరుతాయని విస్పష్టముగ ప్రబోధించుచున్నారు.

విదుర నీతి

అనువక్త : ఆచార్య శలాక రఘునాథ శర్మ

(గత సంచిక తరువాయి)

భావ మిచ్చతి సర్వస్య నాభావే కురుతే మనః ।

సత్యవాదీ మృదు ర్దాన్తో యః స ఉత్తమపూరుషః ॥

16

ఎల్లవానికి మంగళమునే కోరును. అమంగళమునందు మనసు పెట్టడు. నిజమే పలుకును. మెత్తగా నుండును. ఇంద్రియములపై అదుపు కలిగి యుండును. అట్టివాడు ఉత్తమ పురుషుడు.

నానార్థకం సాన్వయతి ప్రతిజ్ఞాయ దదాతి చ ।

రంద్రం పరస్య జానాతి యః స మధ్యమపూరుషః ॥

17

పనికిమాలినదానిని పట్టి వ్రేలడు. ఇత్తునని చెప్పిన పిదప తప్పక ఇచ్చును. ఇతరుని దోష మెరిగియుండును. అట్టివాడు మధ్యముడు. అనర్థకమ్ - పనికిమాలినది; స సాన్వయతి - సాంతస్వనమనగా ఒకదానికై పట్టుదలతో పెనుగులాడుట - అది - చేయడు.

దుశ్శాసన స్తూపహతోభిశస్తో నావర్తతేమన్యువశాత్ కృతఘ్నః ।

న కస్యచి నిత్ర మథో దురాత్మా కలాశ్చైతా అధమ స్వేహ పుంసః ॥

18

దుశ్శాసనుడన్ననో చావుదెబ్బలు తినెను. అతనియొడలంతయు కుళ్ళ బొడిచిరి. అయినను స్వభావమగు కోపమునుండి మరలడు. చేసిన మేలు గుర్తింపడు. ఆ దురాత్ముడు ఒక్కనికిని మిత్రుడు కాడు. అధముడగు నరుని చిత్తవృత్తులిట్లుండును.

దుశ్శాసనుడనగా తిరుగులేని ఆజ్ఞగలవాడు అను నర్థమును బట్టి దుర్యోధనునే యిట గ్రహించుట యుక్తము. ఉపహతః ఘోషయాత్ర సందర్భమున గంధర్వులచేత చావుదెబ్బలు తినెను! అభిశస్తః - శస్త్రములచేత నొడలెల్ల చీలినవాడాయెను. మన్యువశాత్ న నివర్తతే - క్రోధము పట్టునుండి మరలడు - స్వభావమున మార్పులేదని తాత్పర్యము. కృతఘ్నః - ఆ సమయమున పొండవులు గంధర్వులనుండి తన్ను రక్షించిన మేలును గుర్తింపకున్నాడు. పైగా వారిని సాధింప నెంచుచున్నాడు. ఏతాః, కలాః - ఇవి (అధమపురుషుని) చిత్త వికారములు.

న శ్రద్ధధాతి కల్యాణం పరేభ్యోప్యాత్మ శంకితః ।

నిరాకరోతి మిత్రాణి యో వై సోధమపూరుషః ॥

19

తనపై తనకే నమ్మకము లేనివాడై పెద్దవారు బోధించు శుభములను మనసున పెట్టడు. మిత్రులను నిరాకరించును. అట్టివాడు అధమపురుషుడు.

(ఆత్మశంకితః-తనయందు తనకే నమ్మకము లేనివాడు; పరేభ్యః-పెద్దలవలన; కల్యాణమ్-శుభమైనదానిని, న శ్రద్ధధాతి-విశ్వసించడు.

శ్రీరమణమహర్షి బోధ

సేకరణ : నిత్యానంద తీర్థస్వామి

మహర్షి : శక్తి అంటే నడిపించేది. అదే చైతన్యము. ఇది ఆత్మనుండి వెలువడే ఒక అతిశయశక్తి. ఎరుకనే శాంతియని శక్తియని అంటారు. ఈ రెండూ ఒకటే; విడదీయరానివి. మంటకు రెండు ధర్మాలు ఉన్నాయి. ఒకటి కాంతి. రెండవది వేడి. ఈ రెండూ కలిసి ఉంటేనే మంట అవుతుంది. అలాగే శాంతి, శక్తి రెండూ కలిసి వున్నదే ఆత్మ.

ఆ శక్తియే ఈ ప్రపంచాన్నంతా నడిపిస్తున్నది. దాన్నే పరమేశ్వర శక్తి అని కూడా అంటారు. ఈ శక్తివలననే ప్రకృతి నియమాలు శాసనాలు అమలులో ఉన్నాయి. సూర్యచంద్రుల గతులు, భూభ్రమణాలు, గ్రహభ్రమణాలు అన్నీ పరమేశ్వరుని శక్తివలననే జరుగుతూ ఉన్నాయి.

ప్రశ్న : మీరు ప్రతివస్తువు ఆత్మే అంటున్నారు. ఆఖరుకు మాయను కూడా ఆత్మే అంటున్నారు. ఇదే సత్యమైతే నేనెందుకు ఆత్మను సూటిగా చూడలేకున్నాను?

మహర్షి : నీవు చూసే విధానములో తేడా ఉన్నది. ఆత్మకంటే వేరుగా ఉన్నట్లు దాన్ని చూడాలని అనుభవించాలని ఉద్దేశ్యపడుతున్నావు. ఇది సరిగాదు. ఆత్మే నీవై ఉండగా చూసే దెవరు? అనుభవించేదెవరు? అంతా నీవే. నీవు ఆత్మను చూడకపోయినా ఆత్మే అక్కడ ఉన్నది. ఉదాహరణకు మొదట మనము వార్తా పత్రికను తీసి చూస్తుంటాము - అప్పుడు ఎవరైనా 'ఏమి చేస్తున్నా' రంటే 'పేపరు చూస్తున్నాను' అంటాము. అయితే నిజానికి పేపరును చూడటం లేదు. పేపరుమీద ఉండే అక్షరాలను బొమ్మలను మాత్రమే చూస్తుంటాము.

అయితే పేపరులేనిదే అక్షరాలు లేవు. బొమ్మలూ లేవు. అని మాత్రము తెలిసికోలేము. అసలు పేపరు సంగతే మరచి చదువుతూ ఉంటాము.

సినిమా తెరమీద వున్నట్లు గుర్తించరు. రూపానికి ఆధారమైన ఆ రూపాన్ని అంటే ఆత్మను చూడండి. రూపములను అనగ తలంపులను ఆపండి. నీ రూపము నీకు కనిపిస్తుంది. అదే ఆత్మను చూసే విధానము.

ఎన్ని సంకల్పములు వచ్చినా వానిని ఎప్పుడూ గమనిస్తూనే వుండు. ఆ సంకల్పములలో కలిసిపోతివా నీ ఎరుక మరిచిపోదువు. అందువలన అజ్ఞానము నిన్ను ఆవరించి అనేక ఇక్కట్లకు గురిచేయును. -రమణడు.

ఎరుక పాట

రచన : శ్రీ కొండ గంగాధర్, ఆర్కూర్

ఎరుక చెబుతానమ్మ ఎరుక

సద్గురుని చేరుకోవే నీవు చిలుక

||ఎరుక||

1. పంచభూతముల దేహంబు

అది ప్రాణ మున్నపుడె మోహంబు

మోహంబు వీడితే గనుక

నీవు సద్గతిని పొందుదువె చిలుక

||ఎరుక||

2. నవమోహనాకారమైనా

అది నవరంద్రముల నిర్మితంబె

లోన మలమూత్రముల కంపె గనుక

నీవు ఆత్మశుద్ధిని బొందు చిలుక

||ఎరుక||

3. భార్య బిడ్డలూ బంధువులు వున్నా

నీకు భోగ భాగ్యాలెన్ని వున్నా

భోగాలు బుడగలే కనుక

అవి కడకు రావూ నీతో చిలుక

||ఎరుక||

4. పరుల ఉపకారమే మిన్నా

జగతిలో లేదు దానికి సాటిరన్నా

మంచి చేయకున్నా మేలె గనుక

ఎంచి కీడు చేయాబోకె చిలుక

||ఎరుక||

5. తన పాప కర్మంబె రోగం

దాని వదిలించుకొనుటకె యోగం

యోగ్యంబు గురుశరణు కనుక

యోగేశ్వరుడె కడతేర్చు చిలుక

||ఎరుక||

6. వ్రతము లన్నింటిలో కన్నా

ఉపవాస వ్రతమేర మిన్నా

ఇంద్రియ నిగ్రహంబె హితము గనుక

మితము మర్మంబె చిలుక

||ఎరుక||

7. అష్ట దిక్కులు గలిగి వున్నా

తాను దిక్కుతోచక వెతుకుతున్నా

ఆశ్రమవార్తలు

కిసాన్ నగర్ చాతుర్యాస్యము : పూజ్య శ్రీహరితీర్థస్వాములవారు నిజామాబాద్ జిల్లా కిసాన్ నగర్ శ్రీసత్యానందగీతాశ్రమములో జరుగుచున్న చాతుర్యాస్యములో 8-9-2011 నుండి 12-9-2011వరకు పాల్గొని ప్రవచనములు చేశారు.

మాష్టర్ సి.వి.వి. మాష్టర్ ఇ.కె. ఆధ్యాత్మిక సేవా సంస్థ నెల్లూరుశాఖ శ్రీసత్యానందాశ్రమములో సెప్టెంబరు 10,11 తేదీలలో సుమారు 400ల భక్తులతో రెండురోజులు గురుపూజామహోత్సవములు జరుపుకొనినారు. మహాన్యాస రుద్రాభిషేకము, నామసంకీర్తన, పూజా మోక్షములు, ఆధ్యాత్మిక ప్రసంగములు సాంస్కృతిక కార్యక్రమములు మరియు విరివిగా అన్నదానము జరిగినది.

పూజ్య శ్రీబ్రహ్మానందతీర్థస్వాములవారు, శ్రీయస్ ఉమామహేశ్వరరావు గోవాడ, శ్రీగుండాల గురవయ్యగారు నెల్లూరు, శ్రీపురాణం రమేశ్ గారు నెల్లూరు, శ్రీశేషారావుగారు విజయవాడ, శ్రీఎక్కిరాల అనంతకృష్ణగారు విశాఖపట్టణము, డా॥కడిమెళ్ళ వరప్రసాద్ గారు నరసాపురం, శ్రీఅగస్త్యరాజు సుబ్బారావుగారు కావలి, డా॥ అన్నదానం చిదంబరశాస్త్రిగారు చీరాల, శ్రీ మల్లాది పున్నయ్యశాస్త్రిగారు పాల్గొని ప్రవచనములు చేశారు.

మహర్షులవారి 15వ ఆరాధనా మహోత్సవములు అత్యంత భక్తిశ్రద్ధలతో శ్రీసత్యానందాశ్రమమునందును, నెల్లూరు టౌనుహాలునందును శ్రీబ్రహ్మానందతీర్థస్వాములవారి అధ్యక్షతన జరిగినవి. “శ్రీవాసుదేవకథాసుధ” గ్రంథమును పూజ్యపాదులు శ్రీశ్రీశ్రీ విద్యాస్వరూపానందగిరి స్వాములవారు ఆవిష్కరించినారు. శ్రీశలాక రఘునాథశర్మగారు ప్రసంగించినారు.

దిక్కు లేదని దిగులున్న గనుక	
నీకు దిక్కుకదె గురుమూర్తి చిలుక	॥ఎరుక॥
8. శాంతంబు లేకున్న లేదు సౌఖ్యంబు	
కోపంబుచే తాను పొందు నష్టంబు	
సహనమే భూషణము గనుక	
సాధనే మార్గంబు చిలుక	॥ఎరుక॥
9. తనను తానెరుగుటే ఎరుక	
అని రమణుండు సూటిగా బలుక	
ఆత్మపరమాత్మ తత్వమే గనుక	
అది సత్యానందమే చిలుక	॥ఎరుక॥

శ్రీవిశ్వమీమాంస శాశ్వత చందా పంపినవారి పవిత్రనామధేయములు

1. శ్రీ ఉదాలి నరసింహశాస్త్రిగారు	వేదాయపాలెం నెల్లూరు	1116/-
2. శ్రీ డి. లక్ష్మీనారాయణ గారు	జగిత్యాల	1011/-
3. శ్రీ గజెల్లి శంకర్ గారు	ముంబయి	1016/-
4. శ్రీ భీమనపెల్లి శ్యామ్ గారు	ముంబయి	1116/-
5. శ్రీ గంగన్న సాయన్న కొండమడుగు	ముంబయి	3016/-
6. శ్రీ సంగెం రామకృష్ణ గారు	ముంబయి	1001/-
7. శ్రీ ఆదెపు బక్కయ్య గారు	అయిలాపురం	511/-
8. శ్రీ జక్కని నరసయ్యగారు	ముంబయి	511/-
9. శ్రీ కె. కొత్తరాజులు గారు	విశాఖపట్టణము	500/-
10. శ్రీ కోట వెంకట్రామిరెడ్డి గారు	నెల్లూరు	500/-
11. శ్రీ కమతం సుబ్బారెడ్డి గారు	నెల్లూరు	500/-
12. శ్రీ బండ్ల సురేశ్ గారు	దమ్మన్నపేట	225/-
13. శ్రీ బి. విశ్వనాథం గారు	నెల్లూరు	120/-

శ్రీవాసుదేవ కథా సుధ

ఎ ఫోర్ సైజులో సుమారు 800 పేజీలతో శ్రీకృష్ణుని సమగ్రమైన చరిత్ర వెలువడినది. “శ్రీకృష్ణపరమాత్మ రూపుదాల్చిన ధర్మస్వరూపము” అను విషయమును ప్రతిపాదించుచు రచింపబడిన ప్రామాణిక గ్రంథరాజము. సర్వులు పరింపదగినది. వెల : 612/- రూపాయలు. పోస్ట్ జి 50 రూపాయలు. ఫుల్ క్యాలికో బైండింగ్. కావలసినవారు శ్రీసత్యానందాశ్రమమునకు వ్రాసి తెప్పించుకొనవచ్చును.

ఆచార్య శ్రీహరితీర్థస్వామివారి సంపాదకత్వమున అరుణ గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137